

## जेन-झीचा बेधडकपणा अन् सत्तेला रोखठोक सवाल

लोकशाहीच्या रक्षणासाठी नवी पिढीच देशाची खरी ताकद!

माजी मुख्य न्यायमूर्ती एस. मुरलीधर यांचे परखड भाष्य;  
‘दिमागी नक्षल’ ते ‘जैविक पंतप्रधान’ वक्तव्यांवर ओढले ताशेरे

नवी दिल्ली : लोकअपेक्षा न्युज

भारतातील ‘जेन-झी’ म्हणजेच आजची तरुण पिढी ही लोकशाहीवर ठाम विश्वास ठेवणारी असून, ती कोणत्याही राजकीय अपप्रचाराला किंवा वक्तृत्वानाल सहजासहजी बळी पडणार नाही. सत्ताधाऱ्यांना प्रश्न विचारण्यात ही पिढी अजिबात कचरत नाही, अशा शब्दांत ओडिशा उच्च न्यायालयाचे माजी मुख्य न्यायाधीश एस. मुरलीधर यांनी तरुणाईच्या धैर्याचे कौतुक केले. नवी दिल्लीतील इंडिया इंटरनॅशनल सेंटर येथे आयोजित ‘माझी भारताची संकल्पना: २०४७ एडि’ या विषयावरील डी. एस. बोरकर स्मृती व्याख्यानात ते बोलत होते. ‘बार अँड बेंच’ने यासंदर्भातील वृत्त दिले आहे.

न्यायमूर्ती मुरलीधर यांच्या भाषणातील मुख्य मुद्दे



आंदोलकांना सोयीस्कर लेबलिंग, पण तरुण डगमगले नाहीत. पंतप्रधान नरेंद्र मोदी यांनी लाल किल्ल्यावरून ‘दिमागी नक्षल’ असा शब्दप्रयोग केला होता. आंदोलकांना अशा संज्ञा देऊन बदमान करण्याचा

प्रयत्न होऊनही आजची जेन-झी पिढी डगमगलेली नाही. जुलै महिन्यातील आंदोलनांनी हे स्पष्ट केले की, तरुण पिढी राजकीय संदेशांचा आंधळेपणाने स्वीकार न करता त्याला आव्हान देते. लोकशाहीचा नवा आणि

बेधडक चेहरा आजची तरुणाई करुणा आणि सत्यनिष्ठेला सर्वाधिक महत्त्व देते. सत्ताधाऱ्यांना थेट प्रश्न विचारण्याची धमक आणि व्यक्त होण्याची विनोदी, पण प्रभावी शैली हे या पिढीचे

२०४७ चा भारत आणि कायद्याचा गैरवापर

नागरिकांना त्यांच्या कपड्यांवरून किंवा खाण्यापिण्याच्या सवयींवरून लक्ष्य करण्यासाठी कायद्याचा शस्त्रासारखा वापर केला जाऊ नये. शांततापूर्ण मार्गाने आंदोलन करणाऱ्यांवर फौजदारी कायदे लादून त्यांना धडा शिकवण्याची किंवा आंदोलनांना ‘कट-कारस्थान’ ठरवण्याची वृत्ती सरकारने थांबवली पाहिजे. सत्ताधाऱ्यांनी पुढील काळात स्वतःवर होणाऱ्या टीकेचा स्वीकार करायला हवा, तरच २०४७ मधील भारत अधिक आशादायी आणि सशक्त लोकशाहीचा देश म्हणून जगासमोर उभा राहील, असा विश्वास न्यायमूर्ती मुरलीधर यांनी व्यक्त केला.

वैशिष्ट्य आहे. हा बेधडकपणा लोकशाहीच्या प्रगतीचेच लक्षण आहे. सविधानाचे रक्षण अन् ‘जैविक’ नेतृत्वाची गरज अलीकडच्या आंदोलनांनी हे सिद्ध केले आहे की देशात लोकशाही कधीही मरणार नाही. देशाच्या भविष्यासाठी जनता पुन्हा एकदा संविधानाच्या मूल्यांचे रक्षण करण्यासाठी

पुढे येईल. २०२४ च्या निवडणुकीदरम्यान पंतप्रधान मोदी यांनी स्वतःला ‘गैर-जैविक’ मानण्याबाबत केलेल्या विधानाचा संदर्भ देत न्यायमूर्ती म्हणाले, असाही एक दिवस येईल जेव्हा ट्रम्प, पुतिन, शी जिनपिंग किंवा एर्दोगन सत्तेत नसतील आणि भारताला एक जैविक पंतप्रधान लाभेल.

## एलपीजी ग्राहकांसाठी अत्यंत महत्त्वाची बातमी: १४.२ किलोच्या नवीन गॅस कनेक्शनवर तात्पुरती बंदी; ‘या’ ग्राहकांना मिळणार मोठा दिलासा!

पश्चिम आशियातील तणावामुळे पेट्रोलियम मंत्रालयाचा मोठा निर्णय; जुन्या ग्राहकांना रिफिल पुरवठ्याला प्राधान्य, तर KYC अपडेट करण्याचे आवाहन

नवी दिल्ली : लोकअपेक्षा न्युज

जर तुम्ही घरगुती एलपीजी गॅस वापरत असाल किंवा नवीन गॅस कनेक्शन घेण्याचा विचार करत असाल, तर ही माहिती तुमच्यासाठी अत्यंत महत्त्वाची आहे. पश्चिम आशियातील वाढत्या भू-राजकीय तणावामुळे केंद्र सरकारने १४.२ किलोच्या नवीन घरगुती LPG कनेक्शनच्या बुकिंगवर तात्पुरती बंदी घातली आहे. पेट्रोलियम मंत्रालयाने दिलेल्या माहितीनुसार, आंतरराष्ट्रीय स्तरावरील पुरवठ्याची परिस्थिती पूर्ववत होईपर्यंत नवीन कनेक्शन देण्याची प्रक्रिया आणखी काही काळ

थांबवण्यात आली आहे. मार्चपासून नवीन कनेक्शनला ब्रेक तेल कंपन्यांनी मार्चपासून १४.२ किलो वजनाच्या घरगुती गॅस सिलेंडरचे नवीन वाटप थांबवले आहे. ही बंदी कायमस्वरूपी नसून जागतिक बाजारपेठेतील पुरवठा स्थिर झाल्यानंतर नवीन कनेक्शन प्रक्रिया पूर्ववत केली जाईल. सध्यातरी यासाठी कोणतीही निश्चित तारीख जाहीर करण्यात आलेली नाही. जुन्या ग्राहकांसाठी दिलासादायक बातमी नवीन कनेक्शन बंद असली तरी ज्यांच्याकडे आधीपासून LPG कनेक्शन आहे, त्यांना



सिलेंडरचा पुरवठा नियमितपणे सुरू राहील. तेल कंपन्यांचा सर्व भर सध्या जुन्या ग्राहकांना वेळेवर रिफिल उपलब्ध करून देण्यावर आहे. याशिवाय, बंद किंवा निष्क्रिय झालेली जुनी कनेक्शन

नवीन ग्राहकांसाठी ‘हे’ पर्याय उपलब्ध

१४.२ किलोचा सिलेंडर उपलब्ध नसला, तरी तातडीची गरज असलेल्या ग्राहकांसाठी ५ किलो आणि १० किलो वजनाचे LPG सिलेंडर हा चांगला पर्याय आहे. मोठ्या शहरांमध्ये वितरकांकडून १० किलोचा सिलेंडर उपलब्ध करून दिला जात आहे. (टीप: या सिलेंडरची किंमत आणि नियम शहरानुसार वेगळे असू शकतात.) सध्या नवीन गॅस कनेक्शन मिळणे कठीण असले तरी जुन्या ग्राहकांनी घाबरून जाण्याचे कारण नाही; त्यांचा गॅस पुरवठा सुरळीत चालूच राहणार असल्याचे प्रशासनाने स्पष्ट केले आहे.

पुन्हा सुरू करण्याची प्रक्रियाही वेगाने सुरू आहे. घडुर अपडेट करणे बंधनकारक एकाच नावावर असलेले डुप्लिकेट किंवा बेकायदेशीर गॅस कनेक्शन रोखण्यासाठी गॅस कंपन्यांनी ग्राहकांना तत्काळ KYC (Know Your Customer) अपडेट करण्याचे आवाहन केले आहे. ग्राहकांनी आपली माहिती अद्यावत ठेवल्यास पुरवठ्यात कोणतीही अडचण येणार नाही.

## घर चालवायचे की जगायचे? महागाईने सामान्यांसमोर उभा केला जगण्याचा प्रश्न!

नोकऱ्यांचा तुटवडा, उद्योगांची पडझड, वाढता खर्च आणि आर्थिक विवंचना; ‘अच्छे दिनां’च्या दाव्यांमागचे कठोर वास्तव आता जनतेच्या दारात!

अच्छे दिन’च्या जाहिराती झगमगल्या; पण जनतेच्या चुली विझल्या!

महागाईने स्वयंपाकघर होरपळले, बेरोजगारीने तरुणांचे भविष्य अडवले

नवी दिल्ली / मुंबई: (लोकअपेक्षा विशेष प्रतिनिधी)

गेल्या १० ते १२ वर्षांत देशामध्ये ‘अच्छे दिन’च्या मोठ्या वलगना आणि जाहिरातींचा दिवाळपणा प्रचंड वाढला असला, तरी वास्तव मात्र अत्यंत भयावह आणि चिंताजनक बनले आहे. वाढती बेरोजगारी, गगनाला भिडलेली महागाई, ढासळती पर्यावरण व्यवस्था, आणि सरकारच्या निष्काळजीपणामुळे रोज डबघाईला येणारे छोटे-मोठे उद्योगधंदे यामुळे सर्वसामान्य नागरिकांचे जगणे असह्य झाले आहे. आखाती देशांतील युद्धजन्य परिस्थिती, जागतिक अनिश्चितता आणि देशांतर्गत वाढत्या प्रदूषणामुळे पर्जन्यमानात प्रचंड बदल झाला असून पृथ्वीतलावरील तापमान

विक्रमी पातळीवर पोहोचले आहे. या नैसर्गिक व आर्थिक संकटांशी लढण्यासाठी सरकारकडे कोणतेही ठोस धोरण किंवा नियोजन नाही; केवळ मोठ्या गप्पा आणि बडेजावपणाचा बडेजाव सुरू आहे. या बेफिकीरीमुळे जनतेच्या आणि मतदारांच्या मनात सरकारविषयी तीव्र असंतोष निर्माण झाला आहे. अन्नधान्य ते प्रवास: १० वर्षांत महागाईचा प्रचंड भडका! दहा वर्षांपूर्वीच्या तुलनेत आज सर्वसामान्यांच्या स्वयंपाकघराचे बजेट पार कोलमडले आहे. अत्यावश्यक वस्तूंचे दर १० वर्षांत दुप्पट ते तिप्पट झाले आहेत. साखर व अन्नधान्य: १० वर्षांपूर्वी रु. ३० ते ३५ प्रति किलो मिळणारी साखर आज रु. ६० ते ७५ पार पोहोचली आहे. डाळी व धान्य: तुरीची दाळ, मुगदाळ आणि हरभरा दाळ रु. ६०-७० वरून थेट रु. १५० ते १८० प्रति किलोवर पोहोचल्या आहेत. गहू,



तांदूळ आणि ज्वारीच्या दरात तब्बल ५०% ते १००% ची वाढ झाली आहे. इंधन आणि दैनंदिन गरजा: पेट्रोल-डिझेल आणि घरगुती गॅस सिलिंडरचे भाव गगनाला भिडल्यामुळे वाहतूक खर्च वाढला. परिणामी, सकाळी उठल्यापासून (दूध, चहा, भाजीपाला) ते रात्री झोपेपर्यंत लागणाऱ्या प्रत्येक मूलभूत सुविधेचा खर्च प्रचंड वाढला आहे. हॉटेलिंग व रेस्टॉरंट व्यवसाय: कच्च्या मालाचे दर वाढल्यामुळे हॉटेलमधील खाद्यपदार्थांच्या किमतीत गेल्या १० वर्षांत तब्बल ६० ते ८० टक्क्यांनी वाढ झाली आहे. एक वेळचे साधे जेवणही आता सर्वसामान्यांच्या खिशाला परवडणारे राहिलेले नाही. प्रवास खर्च (रेल्वे, बस, विमान): बसचे भाडे आणि रेल्वेचे तिकीट (विशेषतः डायनॅमिक फेअर आणि तत्काळ शुल्क) दुप्पट झाले आहे. विमानाचे भाडे तर मोसमानुसार ३ ते ४ पटीने वाढले असून सर्वसामान्यांसाठी विमानप्रवास स्वप्नवत बनला आहे. बेरोजगारीचा विस्फोट आणि बंद



पडलेले उद्योग सरकारच्या अयोग्य धोरणामुळे, नोटाबंदीचा फटका, अनियोजित जीएसटी आणि कोरोना काळातील अनिश्चिततेमुळे देशामधील लाखो सूक्ष्म, लघू आणि मध्यम उद्योग बंद पडले किंवा डबघाईला आले. तरुण पदवीधरांमध्ये आणि सुशिक्षित तरुणांमध्ये बेरोजगारीचा दर गंभीर पातळीवर पोहोचला आहे. ग्रामीण भागात रोजगाराच्या संधी नसल्याने स्थलांतर वाढले आहे, तर शहरी भागात नव्या

नोकऱ्यांच्या संधी पुरेशा प्रमाणात निर्माण झालेल्या नाहीत. उद्योगधंदे बंद पडल्यामुळे लाखो कुटुंबांचा रोजचा रोजगाराचा स्रोत कायमचा हिरावला गेला आहे. शिक्षण, आरोग्य आणि गुन्हेगारीतील भीषण वास्तव शिक्षणाची दुरुवस्था: ग्रामीण व शहरी भागांतील सरकारी शाळा दर्जेदार नसल्याने आणि तिथे मूलभूत सुविधांचा अभाव असल्यामुळे गरीब व मध्यमवर्गीय कुटुंबांना नाईलाजाने महागड्या खाजगी शाळांचा रस्ता धरवा

लागत आहे. शैक्षणिक खर्च १० वर्षांत दुप्पट-तिप्पट वाढल्यामुळे आकिकदृष्ट्या दुर्बल घटकातील मुले शिक्षणापासून दूर जाण्याचे प्रमाण चिंताजनक आहे. गुन्हेगारी आणि बालविवाह: वाढती बेरोजगारी, आर्थिक विवंचना आणि सामाजिक असुरक्षिततेमुळे राष्ट्रीय गुन्हे नोंदणी विभागाच्या माहितीनुसार सायबर गुन्हे, चोरी आणि महिलांवरील अत्याचाराच्या घटनांमध्ये लक्षणीय वाढ झाली आहे. दुसरीकडे, गरिबी आणि आर्थिक बोजा टाळण्यासाठी ग्रामीण भागात मुलींचे कमी वयात (बालविवाह) लग्न लावून देण्याचे प्रकार काही प्रांतांत अजूनही छुऱ्या पद्धतीने डोके वर काढत आहेत. सत्ताधाऱ्यांसाठी धोक्याची घंटा! सकाळी उठल्यापासून संध्याकाळी झोपेपर्यंत माणसाला लागणाऱ्या सर्व मूलभूत सोयी-सुविधा अत्यंत महाग झाल्या

आहेत. या महागाईच्या आणि बेरोजगारीच्या आगीत सर्वसामान्य माणूस होरपळत असताना, सरकार मात्र केवळ घोषणाबाजी आणि राजकीय विरोधकांना अडचणीत आणण्याच्या उद्योगात मग्न असल्याचा आरोप जनता करत आहे. वाढता आर्थिक ताण, बिघडलेले हवामान, ढासळलेली कायदा-सुव्यवस्था आणि उच्चस्त झालेले उद्योग यामुळे मतदारांच्या मनात निर्माण झालेला हा तीव्र संताप आगामी काळात सरकारची झोप उडवणारा ठरणार आहे. जर सरकारने तातडीने दिवाळीरुपणा बाजूला ठेवून महागाई आणि बेरोजगारीवर ठोस पावले उचलली नाहीत, तर हा जनआक्रोश सत्तेच्या सिंहासन हादरवून सोडल्याशिवाय राहणार नाही!



# चाकण-भोसरीच्या औद्योगिक भरारीला नवी झेप; उत्पादनवाढीसह रोजगारांच्या संधी

## ४९ 'एमएसएमई'च्या सामंजस्य करारातून २,३२० कोटींची गुंतवणूक प्रस्तावित

मुंबई : लोकअपेक्षा न्युज

चाकण-भोसरीच्या औद्योगिक पट्ट्याला नवी ऊर्जा देणा-या ४९ सूक्ष्म, लघु व मध्यम उद्योगांसोबतच्या (एमएसएमई) सामंजस्य कराराच्या माध्यमातून २ हजार ३२०.९७ कोटी रुपयांची गुंतवणूक प्रस्तावित आहे. या गुंतवणुकीतून उत्पादनक्षमता वाढण्यासोबतच हजारो रोजगारांच्या नव्या संधी निर्माण होतील आणि ग्रोथ इंजिन असणाऱ्या पुणे परिसरातील औद्योगिक परिसंस्थेलाआणखी बळ मिळेल, असा विश्वास मुख्यमंत्री देवेंद्र फडणवीस यांनी व्यक्त केला. मुख्यमंत्री देवेंद्र फडणवीस यांच्या उपस्थितीत सद्भाव्दी अतिथीगृह येथे हा कार्यक्रम झाला. यावेळी उद्योग (गुंतवणूक व सेवा विभाग) आणि मराठी भाषा मंत्री डॉ. उदय सामंत, मुख्यमंत्री यांचे अवर मुख्य सचिव लोकेश चंद्र, मुख्यमंत्र्यांचे प्रधान सचिव डॉ श्रीकर परदेशी, उद्योग विभागाचे प्रधान सचिव डॉ. पी. अनबलंगन, महाराष्ट्र औद्योगिक विकास महामंडळाचे मुख्य कार्यकारी अधिकारी दीपेंद्र सिंह कुशवाह, मुख्यमंत्री यांचे गुंतवणूक सल्लागार कौस्तुभ धवसे, उद्योग विभागाचे अवर

सचिव विनोद मेंढे, आयुक्त (एमएसएमई) प्रेरणा देशभ्रतार, विशेष आयुक्त (मैत्री) वैभव वाघमारे तसेच वरिष्ठ अधिकारी आणि कंपन्यांचे प्रतिनिधी उपस्थित होते. 'एमएसएमई'च्या बळावर महाराष्ट्राच्या औद्योगिक विकासाला नवी गती मिळणार महाराष्ट्र हे देशाचे 'ग्रोथ इंजिन' असून, देशाच्या आर्थिक आणि औद्योगिक विकासात राज्याची भूमिका महत्त्वाची आहे. मोठ्या उद्योगांसाठी आवश्यक घटक, सुटे भाग, सेवा आणि विविध उत्पादनांचा पुरवठा करण्याबरोबरच स्थानिक पातळीवर रोजगारनिर्मितीत एमएसएमई क्षेत्राचा मोठा वाटा आहे. त्यामुळे मोठ्या उद्योगांच्या विस्तारामागे एमएसएमई क्षेत्र मजबूत आधारस्तंभ म्हणून उभे आहे, असे मुख्यमंत्री फडणवीस यांनी सांगितले. मुख्यमंत्री देवेंद्र फडणवीस म्हणाले की, पुणे आणि परिसरातील ऑटोमोबाईल व अभियांत्रिकी उद्योगांच्या परिसंस्थेत एमएसएमई उद्योगांची भूमिका महत्त्वाची आहे. अनेक उद्योग आपल्या घटकांची आणि सेवांची मोठ्या प्रमाणावर स्थानिक एमएसएमईकडून खरेदी



करतात. अनेक उत्पादनांच्या आयातीला पर्याय निर्माण करून 'लोकल टू ग्लोबल' वाटचालीला चालना देण्याचे काम एमएसएमई क्षेत्र करत आहे. या सामंजस्य कराराच्या माध्यमातून महाराष्ट्राच्या औद्योगिक विकासाच्या वाटचालीत आज आणखी एक महत्त्वाचा टप्पा गाठला गेला. 'एमएसएमई' क्षेत्राचा नियोजनबद्ध आणि वेगवान विकास करण्यासाठी राज्य शासनाने स्वतंत्र व्यवस्था उभारली आहे. राज्यातील 'एमएसएमई' उद्योगांची संख्या, स्वरूप,

रोजगारनिर्मिती, उत्पादनक्षमता आणि गरजा यांचा अचूक आढावा घेण्यासाठी 'एमएसएमई सेन्सस' करण्याचा निर्णय घेण्यात आला आहे. या माहितीच्या आधारे अधिक परिणामकारक धोरणे आणि सुविधा निर्माण करता येतील, असे मुख्यमंत्री फडणवीस यांनी स्पष्ट केले. गुंतवणुकीला केवळ कराराची नव्हे, तर प्रत्यक्ष उत्पादनाची गती मिळेल सामंजस्य करार झालेल्या ४९ 'एमएसएमई' उद्योगांना आवश्यक जमीन, पायाभूत सुविधा आणि इतर सुविधा

उपलब्ध करून देण्यासाठी उद्योग विभाग आणि एमआयडीसी वेगाने कार्यवाही करणार आहेत. संबंधित उद्योगांनी एक ते दोन वर्षांत उत्पादन सुरू करण्याचे उद्दिष्ट ठेवले आहे. त्यामुळे या गुंतवणुकीचा लाभ प्रत्यक्ष उत्पादन, रोजगार, व्यवसायाच्या संधी आणि स्थानिक पुरवठा साखळीच्या विस्तारातून दिसून येईल. महाराष्ट्राचे अव्वल स्थान कायम ठेवण्यासाठी सातत्यपूर्ण प्रयत्न परकीय थेट गुंतवणूक, उद्योग, उत्पादन, स्टार्टअप आणि विविध औद्योगिक

क्षेत्रांत महाराष्ट्राने देशात आपले अग्रस्थान कायम राखले आहे. उद्योजकांना अधिक चांगल्या सुविधा, सक्षम पायाभूत व्यवस्था आणि उद्योगस्नेही वातावरण उपलब्ध करून देण्यासाठी शासन सातत्याने प्रयत्नशील आहे, असे मुख्यमंत्री फडणवीस यांनी सांगितले. राज्यातील अनेक औद्योगिक वसाहती ३० ते ४० वर्षांपूर्वी विकसित झाल्या असून, बदलत्या काळानुसार त्यांच्या पायाभूत सुविधांचे आधुनिकीकरण आवश्यक आहे. या वसाहतींना 'औद्योगिक नगरी'चा दर्जा देऊन स्वतंत्र

प्रशासन व्यवस्था निर्माण करण्याचा शासनाचा प्रयत्न आहे. स्थानिक करातूनच प्रशासन, स्वच्छता आणि पायाभूत सुविधांचा विकास करण्याची संकल्पना यामागे आहे. 'औद्योगिक नगरी' संकल्पनेची सुरुवात पुणे जिल्ह्यातून करण्यात येणार असून, जिल्ह्यातील औद्योगिक वसाहतींचे टप्प्याटप्प्याने आधुनिक औद्योगिक नगरीमध्ये रूपांतर करण्याचा शासनाचा मानस आहे. यामुळे उद्योगांना अधिक सक्षम, कार्यक्षम, स्वच्छ आणि उद्योगस्नेही वातावरण

मिळून नव्या गुंतवणुकीसह विद्यमान उद्योगांच्या विस्तारालाही चालना मिळेल, असेही मुख्यमंत्री देवेंद्र फडणवीस यांनी नमूद केले. चाकण परिसरातील गुंतवणुकीला मोठी चालना मिळणार ; उद्योजकांचा महाराष्ट्रावर पूर्ण विश्वास - उद्योग मंत्री डॉ.उदय सामंत चाकण परिसरातील वाढत्या औद्योगिक गुंतवणुकीचा उल्लेख करताना उद्योग मंत्री डॉ उदय सामंत यांनी सांगितले की, उद्योजकांनी मागितलेली जमीन वर्षभरातच अपुरी पडेल, एवढी मोठी गुंतवणूक या भागात अपेक्षित आहे. त्यानुसार पायाभूत सुविधांशी संबंधित प्रश्न प्राधान्याने सोडविण्यात येत असून, राज्य शासन उद्योजकांच्या पाठीशी खंबीरपणे उभे आहे. चाकण-भोसरी परिसरातील उद्योजक राज्याबाहेर स्थलांतरित होत असल्याच्या चर्चांना फेटाळून लावत, महाराष्ट्रातील एकही उद्योजक राज्याबाहेर गेलेला नसून उद्योजकांचा महाराष्ट्रातील गुंतवणूक वातावरणावर आणि राज्य शासनावर पूर्ण विश्वास असल्याचे मंत्री डॉ.सामंत यांनी स्पष्ट केले.

# प्रधानमंत्री सूक्ष्म अन्न प्रक्रिया उद्योग योजनेत महाराष्ट्राची उत्तुंग कामगिरी

## ‘उमेद’ अभियानाला राष्ट्रीय पुरस्कार प्रदान

नवी दिल्ली : लोकअपेक्षा न्युज

प्रधानमंत्री सूक्ष्म अन्न प्रक्रिया उद्योग योजनेतील (पीएमएफएमई) 'बीज भांडवल' घटकाच्या अंतर्गत प्रभावी अंमलबजावणीबद्दल महाराष्ट्र राज्य ग्रामीण जीवनोन्नती अभियानाला (उमेद) राष्ट्रीय स्तरावरील "Best Performance State" या पुरस्काराने सन्मानित करण्यात आले आहे. नवी दिल्ली येथील 'इंडिया हॅबिटेट सेंटर' (India Habitat Centre) येथे आयोजित विशेष पुरस्कार सोहळ्यात केंद्रीय अन्नप्रक्रिया उद्योग मंत्री चिराग पासवान यांच्या हस्ते हा गौरवपूर्ण पुरस्कार प्रदान करण्यात आला. या प्रसंगी महाराष्ट्राचे कृषी मंत्री दत्तात्रय भरणे यांची प्रमुख उपस्थिती होती. हा राष्ट्रीय पुरस्कार 'उमेद' अभियानाचे मुख्य कार्यकारी अधिकारी श्रीधर दुबे पाटील यांनी स्वीकारला. केंद्रीय मंत्री चिराग पासवान यांनी उमेद अभियानाच्या सातत्यपूर्ण कामगिरीचे कौतुक केले. पुरस्काराची ठळक वैशिष्ट्ये आणि महाराष्ट्राची कामगिरी ३८ हजार महिलांना आर्थिक



आधार: उमेद अभियानाने गेल्या पाच वर्षांत झचत्रन्नए योजनेच्या अंतर्गत राज्यातील ३८,००० स्वयं सहाय्यता समूहातील सदस्यांना सुमारे १३६ कोटी रुपयांचे बीज भांडवल यशस्वीरीत्या वितरित केले आहे. ग्रामीण महिला उद्योजकतेला चालना: या मिळालेल्या बीज भांडवलाच्या मदतीने ग्रामीण भागातील हजारो महिलांनी स्वतःचे अन्नप्रक्रिया उद्योग सुरू केले आहेत. यामुळे महिलांना नियमित उत्पन्न, रोजगार आणि स्वावलंबनाची शाश्वत संधी उपलब्ध झाली आहे. राष्ट्रीय स्तरावर दखल: महाराष्ट्रात 'उमेद' अभियानाच्या

माध्यमातून महिला बचत गटांना केवळ आर्थिक मदत न देता त्यांना शाश्वत उपजीविकेकडे नेण्यासाठी केलेल्या उकृष्ट नियोजनाची राष्ट्रीय स्तरावर प्रशंसा करण्यात आली. हा पुरस्कार म्हणजे राज्यातील सर्व अधिकारी, कर्मचारी आणि अन्नप्रक्रिया उद्योगाच्या माध्यमातून स्वतःचे भविष्य घडवणाऱ्या स्वयं सहाय्यता समूहातील सर्व कष्टकरी महिलांच्या उल्लेखनीय परिश्रमांची पोचपावती आहे. या पुरस्कारामुळे राज्यभरातील आमच्या भगिनींना अजून जोमाने काम करण्यासाठी प्रोत्साहन मिळणार आहे.

# चाकणच्या सर्वांगीण विकासासाठी विविध यंत्रणांनी समन्वयाने काम करावे - उपमुख्यमंत्री सुनेत्रा पवार

## खड्डे बुजविणे, वाहतूक कोंडी, पार्किंग, कचरा व्यवस्थापन व अतिक्रमणांवर प्राधान्याने कार्यवाही करण्याचे निर्देश

पुणे : लोकअपेक्षा न्युज

चाकण परिसरातील विविध समस्या अनेक वर्षांपासून प्रलंबित असून, त्यावर कायमस्वरूपी तोडगा काढण्यासाठी सर्व संबंधित शासकीय यंत्रणा आणि संस्थांनी समन्वयाने काम करणे आवश्यक आहे. चाकणच्या विकासासाठी स्थापन करण्यात आलेल्या समितीने कामाचा रोडमॅप तयार केला असून, समितीला आवश्यक त्या सूचना व मागण्या ऐकून घेऊन काम करण्यास पूर्ण सहकार्य केले जाईल, असे प्रतिपादन उपमुख्यमंत्री सुनेत्रा अजित पवार यांनी आज केले. शासकीय विश्रामगृह येथे उपमुख्यमंत्री श्रीमती सुनेत्रा पवार यांनी चाकण परिसरातील विविध प्रश्न तसेच चाकणच्या सर्वांगीण विकासासाठी गठित उच्चस्तरीय समितीच्या कामकाजाचा आढावा घेतला. त्यावेळी त्या बोलत होत्या. यावेळी खेड-आळंदीचे आमदार बाबाजी काळे,उपमुख्यमंत्री महोदयांचे



सचिव डॉ. राजेश देशमुख, पीएमआरडीए आयुक्त डॉ. अभिजित चौधरी, जिल्हाधिकारी जितेंद्र डुडी, पिंपरी-चिंचवडचे पोलीस आयुक्त विनयकुमार चौबे, निवासी उपजिल्हाधिकारी ज्योती कदम उपस्थित होते. उपमुख्यमंत्री पवार म्हणाल्या, चाकणच्या समस्या सोडविण्यासाठी सर्व संबंधित यंत्रणा एकाच व्यासपीठावर आल्या असून, ही सकारात्मक बाब आहे. समितीच्या माध्यमातून विविध प्रश्नांचा सखोल अभ्यास करून त्यावर

टप्प्याटप्प्याने कार्यवाही करण्यात येत आहे, असे उपमुख्यमंत्री पवार यांनी सांगितले. सुरक्षेसाठी १०० कर्मचारी नियुक्त चाकण परिसरातील वाढती लोकसंख्या, औद्योगिक विस्तार आणि वाहतुकीचे वाढते प्रमाण लक्षात घेता सुरक्षाव्यवस्था अधिक सक्षम करण्याची आवश्यकता आहे. यासाठी तातडीने १०० सुरक्षा कर्मचाऱ्यांची नियुक्ती करण्याची कार्यवाही करण्यात येत असून, आवश्यकतेनुसार नवीन पोलिस

ठाणी उभारण्याबाबतही कार्यवाही सुरू असल्याचे त्यांनी सांगितले. चाकण हे मोठे औद्योगिक केंद्र असून देश-विदेशातून अनेक नागरिक व उद्योजक येथे येतात. त्यामुळे परिसराची स्वच्छता, सुरक्षितता आणि पायाभूत सुविधा दर्जेदार असणे आवश्यक आहे. चाकणमध्ये येताना रस्त्याच्या कडेला मोठ्या प्रमाणात कचरा व प्लास्टिक दिसणे ही चिंतेची बाब आहे. या समस्येवर तातडीने उपाययोजना करण्यासाठी संबंधित यंत्रणांशी चर्चा करण्यात आली आहे, असेही त्यांनी सांगितले.

कचरा व्यवस्थापनासाठी प्रकल्प कचरा व्यवस्थापनाच्या प्रश्नावर एमआयडीसीशी चर्चा झाली असून कचरा प्रक्रिया प्रकल्पासाठी जागा उपलब्ध करून देण्याची कार्यवाही करण्यात आली आहे. प्रकल्प उभारणीचे काम पुढे नेण्यात येत आहे. कोणत्याही प्रकल्पाला काही कालावधी लागतो; मात्र कचरा व्यवस्थापनाचा प्रश्न लवकरात लवकर मार्गी लावण्यासाठी प्रयत्न सुरू असल्याचे उपमुख्यमंत्री पवार यांनी स्पष्ट केले.

# अनाथ, दिव्यांग मुलींकडून राज्यपालांचे रक्षाबंधन

## आशा सेविका, पालिकेच्या घनकचरा व्यवस्थापन महिला कर्मचारी यांनी देखील राज्यपालांना राखी बांधली

मुंबई : लोकअपेक्षा न्युज

अनाथ तसेच दिव्यांग मुली व महिला स्वच्छता कर्मचारी यांसह अनेक विविध क्षेत्रातील महिला भगिनींनी राज्यपाल जिष्णु देव वर्मा यांची लोकभवन मुंबई येथे भेट घेऊन रक्षाबंधनानिमित्त त्यांना राखी बांधली. यावेळी राज्यपालांनी सर्वांना रक्षाबंधनानिमित्त शुभेच्छा व भेटवस्तू दिल्या. रक्षाबंधन हा समाजातील सर्व घटकांना एकत्र आणणारा पवित्र सण आहे. समाजाच्या विविध स्तरावर उल्लेखनीय योगदान देत असलेल्या महिला व मुलींसह यंदाचे रक्षाबंधन केलेल्याचा अतिशय आनंद झाला आहे, अशी भावना राज्यपालांनी यावेळी व्यक्त केली. दिवंगत सिंधुताई सपकाळ यांनी अनाथ व गोरगरीब मुलींसाठी पुरंदर जिल्हा पुणे



येथे सुरू केलेल्या ममता बाल सदन या संस्थेच्या वतीने अनाथ मुलींनी राज्यपालांना राखी बांधली. यावेळी संस्थेचे अध्यक्ष दीपक गायकवाड व संपर्क अधिकारी मुकेश चौधरी देखील उपस्थित होते. बृहन्मुंबई महानगर पालिकेच्या घनकचरा व्यवस्थापन विभागात काम

करणाऱ्या महिला कर्मचाऱ्यांनी तसेच आशा सेविका व आरोग्य स्वयंसेविकांनी देखील राज्यपालांना राखी बांधली. पालघर जिल्ह्यातील 'सेवा विवेक' ग्राम विकास केंद्राच्या वतीने बांबू उत्पादनांच्या माध्यमातून स्वयंरोजगार करीत असलेल्या आदिवासी महिलांनी यावेळी राज्यपालांना पर्यावरण



पूरक राखी बांधली. संस्थेचे मुख्य कार्यकारी अधिकारी लुकेश बंड यावेळी उपस्थित होते.ब्रह्माकुमारी संस्थेच्या नेपियन सी केंद्राच्या प्रमुख ब्रह्माकुमारी रुक्मिणी यांच्यासह ब्रह्माकुमारी बंधू भगिनींनी राज्यपालांना राखी बांधली तसेच दिव्य संदेश दिला. आर्य समाज माटुंगा येथील शालेय

विद्यार्थिनी आणि नॅशनल असोसिएशन फॉर द ब्लाइंड या दृष्टिहीन व्यक्तींसाठी शिक्षण, रोजगार व पुनर्वसनाचे कार्य करणाऱ्या करणाऱ्या 'नॅब' संस्थेतर्फे दृष्टिहीन मुलींनी राज्यपालांना राखी बांधली. यावेळी संस्थेच्या कार्यकारी संचालिका पल्लवी कदम या देखील उपस्थित होत्या.



# हाफकिन महामंडळ कर्मचाऱ्यांच्या प्रलंबित मागण्यांवर सकारात्मक चर्चा – सचिन अहिर

मुंबई : हाफकिन महामंडळातील कर्मचाऱ्यांना 'सेवांतर्गत आश्वासित प्रगती योजना' लागू करणे आणि महामंडळाचे अद्ययावतीकरण करण्यासंदर्भात सकारात्मक चर्चा झाल्याची माहिती विधान परिषदेचे उपसभापती सचिन अहिर यांनी दिली. हाफकिनच्या कर्मचाऱ्यांच्या विविध प्रलंबित प्रश्नांवर उपसभापती सचिन अहिर यांच्या अध्यक्षतेखाली आणि अन्न व औषध प्रशासन मंत्री नरहरी झिरवाळ यांच्या प्रमुख उपस्थितीत

विधान भवनात नुकतीच एक महत्त्वपूर्ण बैठक पार पडली. या बैठकीला अन्न व औषध प्रशासन विभागाचे अवर मुख्य सचिव संजय खंदारे, वित्त विभागाचे अवर सचिव क. ति. बडगुजर, हाफकिनचे अतिरिक्त व्यवस्थापकीय संचालक रमेश चव्हाण आणि कर्मचारी शिष्टमंडळाचे प्रतिनिधी उपस्थित होते. या बैठकीदरम्यान कर्मचाऱ्यांना सेवांतर्गत आश्वासित प्रगती योजना तातडीने लागू करण्याबाबत सविस्तर चर्चा झाली असून, मंत्री नरहरी झिरवाळ यांनी त्यावर

सकारात्मकता दर्शवली. तसेच महामंडळाच्या सक्षमीकरणासाठी मागील अधिवेशनात मागणी केलेल्या विशेष निधीचा संदर्भही यावेळी देण्यात आला. हाफकिन महामंडळ अधिक सक्षम आणि स्वयंपूर्ण करण्यासाठी मुंबई महानगरपालिकेला लागणाऱ्या औषधांची निर्मिती हाफकिनमध्येच करण्यात यावी, असा प्रस्ताव तात्काळ पालिकेकडे सादर करण्याचे निर्देश उपसभापती सचिन अहिर यांनी प्रशासनेला दिले.





#### अतिरिक्त मुख्य कार्यकारी

#### अधिकारीपदी परीक्षित यादव रज्जू

नांदेड : महाराष्ट्र विकास सेवा, गट-अ संवर्गातील परीक्षित दिलीप यादव यांना निवडश्रेणीतील अतिरिक्त मुख्य कार्यकारी अधिकारी पदावर तदर्थ पदोन्नती देण्यात आली असून, त्यांची नांदेड जिल्हा परिषदेच्या अतिरिक्त मुख्य कार्यकारी अधिकारीपदी पदस्थापना करण्यात आली आहे. ग्रामविकास विभागाच्या शासन आदेशानुसार ही पदोन्नती देण्यात आली आहे. त्यानुसार यादव यांनी सोमवार, दि. २४ ऑगस्ट रोजी नांदेड जिल्हा परिषदेत अतिरिक्त मुख्य कार्यकारी अधिकारी म्हणून पदभार स्वीकारला. यावेळी जिल्हा परिषदेचे मुख्य कार्यकारी अधिकारी तथा प्रशासक महेश पाटील यांनी पुष्पगुच्छ देऊन यादव यांचे स्वागत केले. यादव यांच्या प्रशासकीय अनुभवाचा लाभ जिल्हा परिषदेच्या विविध विकासकामांना आणि प्रशासकीय कामकाजाला मिळणार आहे.

#### जिल्ह्यात जमावबंदी, शस्त्रबंदी आदेश लागू

नांदेड : नांदेड जिल्ह्यात २५ ऑगस्टच्या सकाळी ६ वाजेपासून ते ८ सप्टेंबर २०२६ च्या मध्यरात्री पर्यंत शस्त्रबंदी व जमावबंदी आदेश लागू राहणार आहे, अशी माहिती अपर जिल्हादंडाधिकारी कार्यालयाकडून देण्यात आली आहे. जिल्ह्यातील कायदा व सुव्यवस्था अबाधित रहावी म्हणून अपर जिल्हादंडाधिकारी यांनी महाराष्ट्र पोलीस अधिनियम १९५१ चे कलम ३७ (१) व (३) अन्वये जिल्ह्यात २५ ऑगस्टच्या सकाळी ६ वाजेपासून ते ८ सप्टेंबर २०२६ रोजीच्या मध्यरात्री पर्यंत शस्त्रबंदी व जमावबंदी आदेश लागू राहील. त्यानुसार पाच किंवा पाचपेक्षा अधिक व्यक्तींनी या आदेशात नमूद असलेली कृत्ये सार्वजनिक परिसर किंवा त्याच्या जवळपास करण्यास बंदी घालण्यात आली आहे. हा आदेश कामावरील पोलीस अधिकारी, शासकीय कर्मचारी, विवाह, अंत्ययात्रा, धार्मिक कार्यक्रम, यात्रा व इतर सक्षम अधिकारी यांनी विशेषरित्या परवानगी दिलेल्या मिरवणुकांना लागू होणार नाही. अशा मिरवणुकांना परवानगी देण्याचे अधिकार तसेच पाच व पाचपेक्षा जास्त इसम जमण्यासाठी, सभा, मिरवणुका, मोर्चा काढणे, ध्वनीक्षेपक वाजविण्यास परवानगी देण्याचे अधिकार जिल्ह्यातील पोलीस ठाणे प्रभारी अधिकारी यांना तसेच पोलीस अधीक्षक नांदेड यांनी प्राधिकृत केलेल्या इतर पोलीस अधिकारी यांना राहतील.

#### जिल्हा माहिती कार्यालयातील

#### उपसंपादकपदी चंद्रकांत कारभारी रुजू



नांदेड : जिल्हा माहिती कार्यालय नांदेड येथील उपसंपादकपदावर चंद्रकांत कारभारी रुजू झाले. हिंगोली येथून बदलीने त्यांची नांदेड येथे नियुक्ती झाली आहे. प्रभारी जिल्हा माहिती अधिकारी प्रमोद धोंगडे यांनी त्यांचे स्वागत करून पुढील कार्यासाठी शुभेच्छा दिल्या. माहिती व जनसंपर्क महासंचालनालयाने जारी केलेल्या आदेशानुसार, यापूर्वी या पदावर कार्यरत असलेल्या उपसंपादक अलका पाटील यांची हिंगोली येथे बदली झाली आहे. चंद्रकांत कारभारी हे यापूर्वी जिल्हा माहिती कार्यालय, हिंगोली येथे उपसंपादक म्हणून कार्यरत होते. तेथे त्यांनी राज्य शासनाच्या विविध योजना, उपक्रम तसेच विकासकामांच्या प्रसिद्धीचे काम प्रभावीपणे पार पाडले. नांदेड येथे रुजू झाल्यानंतर जिल्हा माहिती कार्यालयातील अधिकारी व कर्मचाऱ्यांनी त्यांचे स्वागत केले.

#### शेतकरी कर्जमुक्ती योजनेच्या दुसऱ्या टप्प्यात जिल्ह्यातील ५१,३३० शेतकऱ्यांना कर्जमाफी

नांदेड : महाराष्ट्र शासनाने राज्यातील शेतकऱ्यांसाठी जाहीर केलेल्या 'पुण्यश्लोक अहिल्यादेवी होळकर शेतकरी कर्जमुक्ती योजना २०२६' अंतर्गत नांदेड जिल्ह्यात कर्जमाफीच्या दुसऱ्या टप्प्यात ५१ हजार ३३० शेतकऱ्यांसाठी ३८१ कोटी ९४ लाख ६७ हजार ३८ रुपये इतकी कर्जमाफीची रक्कम प्राप्त झाली आहे. ही रक्कम जिल्ह्यातील संबंधित बँकांमध्ये वर्ग करण्यात आली असून, लाभार्थी शेतकऱ्यांच्या कर्जछात्यावर रक्कम वर्ग करण्याची कार्यवाही संबंधित बँकांकडून सुरू आहे. यामध्ये जिल्हा मध्यवर्ती सहकारी बँकेच्या १ हजार ५३५ कर्जदार शेतकऱ्यांसाठी ११ कोटी ३६ लाख ९ हजार ७३१ रुपये इतकी रक्कम प्राप्त झाली असल्याची माहिती जिल्हा उपनिबंधक, सहकारी संस्था, नांदेड यांनी दिली आहे. यापूर्वी योजनेच्या पहिल्या टप्प्यात नांदेड जिल्ह्यातील १२ हजार ९२९ पात्र शेतकऱ्यांसाठी १०६ कोटी २४ लाख ९८ हजार २३१ रुपये इतकी रक्कम बँक छात्यात वर्ग करण्यात आली असून, सदर रक्कम संबंधित शेतकऱ्यांच्या कर्जछात्यावर वर्ग करण्यात आली आहे. कर्जमाफीचा लाभ मिळालेल्या शेतकऱ्यांना नवीन कर्ज घेण्यास पात्रता प्राप्त होते. दरम्यान, दि. २७ ऑगस्ट २०२६ रोजी जिल्ह्यातील ७३ हजार ६६६ शेतकऱ्यांनी आधार प्रमाणीकरण पूर्ण केले आहे. अद्याप २३ हजार १०६ शेतकऱ्यांनी आधार प्रमाणीकरण केलेले नाही. यापैकी १२ हजार २५७ शेतकऱ्यांकडे अद्याप ग्रीस्टॅक आयडी उपलब्ध नसल्यामुळे त्यांचे आधार प्रमाणीकरण होऊ शकलेले नाही.

#### नांदेड शहरात अतिक्रमण व अवैध पार्किंगविरोधात विशेष मोहीम

नांदेड : शहरातील प्रमुख रस्त्यांवरील अतिक्रमण आणि अवैध पार्किंगमुळे होणारी वाहतूक कोंडी दूर करण्यासाठी शहर वाहतूक शाखा व वजिराबाद पोलीसांनी गुरुवारी (दि. २७) विशेष मोहीम राबविली. या कारवाईत चुकीच्या पद्धतीने वाहन पार्किंग करून वाहतुकीस अडथळा निर्माण करणाऱ्यांविरुद्ध ५२ केसेस दाखल करून एकूण ४४ हजार रुपयांचा दंड वसूल करण्यात आला.पोलीस अधीक्षक डॉ. नीलाभ रोहन यांच्या मार्गदर्शनाखाली शहर वाहतूक शाखेतर्फे ही मोहीम राबविण्यात आली. शहर वाहतूक शाखा व वजिराबाद पोलीसांच्या नेतृत्वाखाली गुरुद्वारा चौक ते कलामंदिर, पक्की चाळ ते तिरंगा चौक या प्रमुख मार्गांवर संयुक्त कारवाई करण्यात आली. या मोहिमेत वाहतूक शाखा, वजिराबाद पोलीस ठाण्याचे अधिकारी व अंमलदार, आरसीपी पथक तसेच नांदेड महानगरपालिकेचे पथक सहभागी झाले होते.



# आपले सरकार सेवा केंद्रांची गुणवत्ता वाढविण्यासाठी विशेष कार्यशाळा नागरिकांना पारदर्शक, सुलभ व गुणवत्तापूर्ण सेवा देण्याच्या सूचना

नांदेड : लोकअपेक्षा न्युज

नांदेड तालुक्यातील आपले सरकार सेवा केंद्रांची गुणवत्ता वाढवून नागरिकांना उपलब्ध होणाऱ्या सेवांचा दर्जा अधिक प्रभावी करण्याच्या उद्देशाने तहसील कार्यालयाच्या सभागृहात आपले सरकार सेवा केंद्र चालकांची विशेष कार्यशाळा आयोजित करण्यात आली होती.

या कार्यशाळेस नांदेडचे उपविभागीय अधिकारी डॉ. सचिन खल्लाळ, जिल्हाधिकारी कार्यालयातील उपजिल्हाधिकारी अजय शिंदे, नायब तहसीलदार (महसूल) सुनील माचेवाड यांनी उपस्थित सेवा केंद्र चालकांना मार्गदर्शन केले. यावेळी आपले सरकार सेवा केंद्र जिल्हा प्रकल्प अधिकारी नीरज धामणगावे, जिल्हा समन्वयक केदार चोपडे यांची प्रमुख उपस्थिती होती.

महाराष्ट्र शासनाच्या इलेक्ट्रॉनिक्स, माहिती तंत्रज्ञान व कृत्रिम बुद्धिमत्ता विभागाच्या निर्देशानुसार तसेच जिल्हाधिकारी यांच्या सूचनेनुसार आपले



सरकार सेवा केंद्रांमध्ये आवश्यक पायाभूत सुविधा, नागरिकांसाठी सोयी-सुविधा, योग्य ब्रँडिंग, माहिती फलक, तांत्रिक सुविधा तसेच नागरिकाभिमुख सेवा उपलब्ध करून देणे आवश्यक आहे. या निकषांची पूर्तता करून केंद्रांचे गुणवत्ता मानांकन सुधारण्याबाबत कार्यशाळेत सविस्तर मार्गदर्शन करण्यात आले.

आपले सरकार सेवा केंद्र तसेच ग्रामपंचायत स्तरावरील सेवा केंद्रांचे गुणवत्ता मानांकन, कार्यपद्धती आणि सन्मानाची

प्रक्रिया अधिक प्रभावी करण्याबाबतही यावेळी चर्चा करण्यात आली. नागरिकांना वेळेत, पारदर्शक व गुणवत्तापूर्ण सेवा देण्याच्या सूचना सर्व सेवा केंद्र चालकांना देण्यात आल्या. शासनाने निश्चित केलेल्या निकषांनुसार आवश्यक सुविधा उपलब्ध नसल्यास अथवा नियमांचे पालन केले जात नसल्यास नियमानुसार कार्यवाही करण्यात येईल, असा स्पष्ट इशारा उपविभागीय अधिकारी डॉ. सचिन खल्लाळ यांनी दिला. तसेच नियमबाह्य पद्धतीने काम

करणाऱ्या किंवा शासनाच्या निर्दे शांचे सातत्याने पालन न करणाऱ्या सेवा केंद्र चालकांवर परवाना रद्द करण्यासह नियमानुसार कठोर कारवाई करण्यात येईल, अशा सूचना देण्यात आल्या.

या कार्यशाळेस नांदेड तालुक्यातील आपले सरकार सेवा केंद्र चालक मोठ्या संख्येने उपस्थित होते. नागरिकांना अधिक दर्जेदार, पारदर्शक आणि सुलभ सेवा देण्यासाठी शासनाच्या मार्गदर्शक सूचनांचे काटेकोरपणे पालन करण्याचे आवाहन यावेळी करण्यात आले.

#### व्यावसायिक आस्थापनांमध्ये केवळ व्यावसायिक एलपीजी गॅसचा वापर बंधनकारक

नांदेड : लोकअपेक्षा न्युज

नांदेड जिल्ह्यातील सर्व मंगल कार्यालये, लॉन, हॉटेल्स तसेच केटरिंग सेवा पुरविणाऱ्या व्यावसायिक आस्थापनांनी स्वयंपाकासाठी व अन्य कामांसाठी केवळ व्यावसायिक (कमर्शियल) एलपीजी गॅस सिलिंडरचाच वापर करणे बंधनकारक करण्यात आले आहे. यासंदर्भात संबंधित आस्थापनांच्या स्वयंपाकघराच्या दर्शनी भागात व्यावसायिक गॅसच्या वापराबाबत स्पष्ट सूचना फलक लावण्याचे निर्देश जिल्हा प्रशासनामार्फत देण्यात आले आहेत.

अन्न, नागरी पुरवठा व ग्राहक संरक्षण विभाग, महाराष्ट्र शासनाच्या मार्गदर्शक तत्त्वांनुसार व्यावसायिक आस्थापनांमध्ये घरगुती एलपीजी गॅस सिलिंडरचा व्यावसायिक कारणांसाठी वापर करणे हा जीवनावश्यक वस्तू कायदा, १९५५ अन्वये दंडनीय अपराध आहे.

#### दर्शनी भागात सूचना फलक लावणे अनिवार्य

प्रत्येक मंगल कार्यालय, लॉन, हॉटेल आणि केटरिंग सेवा पुरवठादाराने आपल्या स्वयंपाकघराच्या दर्शनी भागात येथे केवळ व्यावसायिक गॅस सिलिंडरचाच वापर केला जाईल. घरगुती गॅसचा वापर करणे कायद्याने गुन्हा आहे. असा स्पष्ट आणि ठळक सूचना फलक लावणे आवश्यक आहे.

#### घरगुती गॅसच्या वापरावर पूर्णपणे बंदी



व्यावसायिक कारणांसाठी कोणत्याही परिस्थितीत घरगुती एलपीजी सिलिंडरचा वापर किंवा त्याचा अवैध साठा करू नये, असे निर्देश देण्यात आले आहेत. नेत्र, मधुमेह व थायरॉईड तपासणी शिबिराचे आयोजन करण्यात आले. या शिबिरात पंचक्रोशीतील महिला-पुरुष भाविकांसह एकूण २१५ रुग्णांची तपासणी करण्यात आली त्यापैकी ११५ मधुमेह रुग्ण

जिल्ह्यातील सर्व तालुक्यांमध्ये पुरवठा विभागामार्फत विशेष तपासणी मोहीम राबविण्यात येणार आहे. या तपासणीदरम्यान कोणत्याही व्यावसायिक आस्थापनांमध्ये घरगुती एलपीजी सिलिंडरचा अवैध वापर अथवा साठा आढळून आल्यास संबंधितांविरुद्ध जीवनावश्यक वस्तू कायदा, १९५५ अंतर्गत कायदेशीर कारवाई करण्यात येईल.

जिल्ह्यातील सर्व मंगल कार्यालये, लॉन, हॉटेल्स, केटरिंग सेवा पुरवठादार तसेच इतर व्यावसायिक आस्थापना चालकांनी नियमांचे काटेकोर पालन करावे आणि तपासणी मोहिमेदरम्यान प्रशासनास सहकार्य करावे, असे आवाहन जिल्हा प्रशासनामार्फत करण्यात आले आहे.

# भक्ती, आरोग्यसेवा, महाप्रसादाचा त्रिवेणी संगम

कुर्तडी : लोकअपेक्षा न्युज

श्रावण महिन्यातील प्रत्येक सोमवार म्हणजे भक्ती, श्रद्धा आणि शिवनामस्मरणाची मंगल पर्वणी. या पवित्र पर्वणीचे औचित्य साधून कुर्तडी, वारंगा येथील तीर्थक्षेत्र श्री भुवनेश्वर मंदिर परिसरात भाविकांसाठी दर्शनासोबतच आरोग्यसेवेचा स्तुत्य उपक्रम राबविण्यात आला. लायन्स प्रांत ३२३४ एच २, लायन्स क्लब ऑफ नांदेड मिडटाऊन आणि डायबेटीस केअर सेंटर यांच्या संयुक्त विद्यमाने नेत्र, मधुमेह व थायरॉईड तपासणी शिबिराचे आयोजन करण्यात आले. या शिबिरात पंचक्रोशीतील महिला-पुरुष भाविकांसह एकूण २१५ रुग्णांची तपासणी करण्यात आली त्यापैकी ११५ मधुमेह रुग्ण

तसेच शिबिरात दृष्टिमित्रिज राजकुमार पवार आणि त्रिमुख क्षिरसागर यांनी २३० जनांची नेत्र तपासणी करून २२० लोकांना चष्म्याचा नंबर काढून देत चष्मा वापरण्याचा सल्ला दिला असून त्यात १० जनांची मोतीहिन्दू शस्त्रक्रिया करण्यासाठी निवड करण्यात आली श्रावण सोमवार निमित्त आयोजित करण्यात आलेल्या शिबिरात रुग्णांनी आरोग्य तपासणीचा लाभ घेतला.

रामीण भागातील नागरिकांना मोफत आरोग्य तपासणी, आवश्यक औषधोपचार आणि



पुढील उपचाराबाबत मार्गदर्शन मिळावे, या उद्देशाने आयोजित करण्यात आलेल्या या शिबिरास भाविकांचा उत्स्फूर्त प्रतिसाद मिळाला. तपासणीदरम्यान गरजूंना औषधोपचार करण्यात आले तसेच पुढील उपचारांसाठी आवश्यक सल्ला देण्यात आला. डॉ. जयश्री आढाव (बोडके), डायबेटीस व थायरॉईड तज्ज्ञ मधुमेह टीम वैजनाथ कोडंडे, सय्यद सोहेल (लॅब) यांचे शिबिरास मार्गदर्शन लाभले.

या आरोग्य शिबिराच्या माध्यमातून कुर्तडी-वारंगा परिसरातील नागरिकांना त्यांच्या दैनंदिन आरोग्याशी संबंधित महत्त्वाच्या तपासण्या एकाच ठिकाणी उपलब्ध झाल्याने नागरिकांनी लायन्स क्लबच्या या सेवाभावी उपक्रमाचे कौतुक केले. शिबिरास माजी राज्यमंत्री डी. पी. सावंत, रंजना सावंत, माजी प्रांतापाल जयेश ठक्कर, वर्षा ठक्कर, माजी प्रांतपाल प्रवीण अग्रवाल, करुणा अग्रवाल, ऊपप्रांतपाल योगेश जायसवाल, अमृता जायसवाल, सतीश सामते, मनीष माकन, रवि एमडब्ल्यूबीसी सदस्य, एनर्जी ग्रुप

#### राजा राममोहन रॉय ग्रंथालय प्रतिष्ठानच्या

#### योजनांसाठी प्रस्ताव सादर करण्यास मुदतवाद

नांदेड : लोकअपेक्षा न्युज

भारत सरकारच्या सांस्कृतिक कार्य विभागांतर्गत राजा राममोहन रॉय ग्रंथालय प्रतिष्ठान, कोलकाता यांच्या समान निधी व असमान निधी योजनेंतर्गत राज्यातील शासनमान्य सार्वजनिक ग्रंथालयांच्या सर्वांगीण विकासासाठी अर्थसहाय्याच्या विविध योजना ग्रंथालय संचालनालयामार्फत राबविण्यात येतात. सन २०२६-२७ या वर्षासाठी या योजनांचा लाभ घेण्यासाठी प्रस्ताव सादर करण्यास दि. ३१ ऑगस्ट २०२६ पर्यंत मुदतवाद देण्यात आली आहे.

सन २०२६-२७ साठी समान निधी अंतर्गत इमारत बांधकाम व विस्तार अर्थसहाय्य योजनेत कमाल २५ लाख रुपयांपर्यंत अर्थसहाय्य उपलब्ध आहे. उपरोक्त योजनेव्यतिरिक्त समान निधी योजनेंतर्गत इतर योजनांचा लाभ केंद्रीय पद्धतीने देण्यात येत असल्याने त्यासाठी प्रस्ताव सादर करू नयेत, असे ग्रंथालय संचालनालयाने स्पष्ट केले आहे. असमान निधी अंतर्गत ग्रंथालय सेवा देणाऱ्या स्वयंसेवी संस्थांना ग्रंथ, साधनासामग्री, फर्निचर, इमारत आवश्‍यक व विस्तारासाठी अर्थसहाय्य देण्यात येणार आहे. यामध्ये फर्निचर खरेदीसाठी ४ लाख रुपये आणि इमारत बांधकामासाठी १० ते १५ लाख रुपयांपर्यंत अर्थसहाय्याची तरतूद आहे. तसेच ‘ज्ञान कोषा’ विकसित करण्यासाठी २.५० लाख रुपये, विशेष आधुनिकीकरणासाठी २

लाख रुपये, महोत्सवी वर्ष साजरे करण्यासाठी ६.२० लाख रुपये तसेच इमारत विस्तारासाठी १० लाख रुपये अर्थसहाय्य उपलब्ध आहे.

याशिवाय राष्ट्रस्तरीय चर्चासत्र, कार्यशाळा, प्रशिक्षण वर्ग व जागरूकता कार्यक्रमांच्या आयोजनासाठी १.५० लाख, २.५० लाख व ३ लाख रुपयांपर्यंत, तर ‘बालकोषा’ स्थापन करण्यासाठी कमाल ६.८० लाख रुपयांपर्यंत अर्थसहाय्य देण्यात येणार आहे. या योजनांसाठीचे नियम, अटी व अर्जाचा नमुना [www.rtrrlf.gov.in](http://www.rtrrlf.gov.in) या राजा राममोहन रॉय ग्रंथालय प्रतिष्ठानच्या संकेतस्थळावर उपलब्ध आहे. इच्छुक शासनमान्य सार्वजनिक ग्रंथालयांनी अर्जाचा नमुना संकेतस्थळावरून डाउनलोड करून घ्यावा. योजनेचा लाभ घेऊ इच्छिणाऱ्या ग्रंथालयांनी वरीलपैकी कोणत्याही एका योजनेसाठी विहित नमुन्यात आवश्यक कागदपत्रांसह इंग्रजी किंवा हिंदी भाषेतील प्रस्ताव चार प्रतींमध्ये दि. ३१ ऑगस्ट २०२६ पर्यंत संबंधित जिल्हा ग्रंथालय अधिकारी कार्यालयास सादर करावा. तसेच राजा राममोहन रॉय ग्रंथालय प्रतिष्ठान, कोलकाता यांच्या ऑनलाइन प्रणालीद्वारेही प्रस्ताव सादर करणे आवश्यक आहे. अधिक माहितीसाठी संबंधित जिल्हा ग्रंथालय अधिकारी कार्यालयाशी संपर्क साधावा, असे आवाहन प्र. ग्रंथालय संचालक अशोक गाडेकर यांनी केले आहे.

आणि विसावा मॉर्निंग ग्रुप यांच्या वतीने भंडारा व महाप्रसादाचे आयोजन करण्यात आले होते. या महाप्रसादाचा पंचक्रोशीतील असंख्य भाविकांनी लाभ घेतला. यावेळी श्रावण मासानिमित्त परमपूज्य महंत श्री रामेन्द्रपुरी महाराज यांचा राजेंद्र हुरणे, सतीश सामते व सर्व सदस्यांच्या वतीने फेटा व पवित्र वस्त्र प्रदान करून सन्मान करण्यात आला. श्रावणी सोमवारनिमित्त भुवनेश्वर मंदिर परिसरात दिवसभर भक्तिमय वातावरण निर्माण झाले होते. भाविकांनी सहकुटुंब श्री भुवनेश्वर महादेवाचे दर्शन घेऊन शिवचरणी मनोभावे प्रार्थना केली. त्यानंतर आयोजित महाप्रसादाचा प्रसादरुची लाभ घेतला. भक्ती, आरोग्यसेवा आणि अन्नदान या तीनही सेवांचा सुंदर संगम घडवून आणणारा हा उपक्रम श्रावणी सोमवारची पर्वणी अधिक सार्थ करणारा ठरला. धार्मिक श्रद्धेसोबतच ग्रामीण नागरिकांच्या आरोग्याची काळजी घेणाऱ्या या उपक्रमामातून ‘सेवा हीच साधना’ या लायन्स क्लबच्या सेवाभावी कार्याची प्रचिती आली.

# देडच्या वैभवात भर घालणारा काळेश्वरजवळचा रोपवे ब्रिज उद्घाटनाच्या प्रतीक्षेत

येत आहे. गोदावरीच्या विस्तीर्ण पात्रावर उभारलेला हा देखणा पूल नांदेडच्या आधुनिक विकासात आणि पर्यटनाच्या वैभवात भर घालणारी नवी वास्तू ठरत आहे. पुलाची उंच मनोरे, त्यांना आधार देणाऱ्या केबल्स आणि आजूबाजूचा हिरवाईने नटलेला परिसर यामुळे हे दृश्य विशेष आकर्षक दिसते. श्रावणातील दादून आलेले मेघ, गोदावरीचा शांत प्रवाह आणि दूरवर दिसणारे काळेश्वराचे मंदिर या सगळ्यांचा संगम म्हणजे नांदेडच्या निसर्ग,

श्रद्धा आणि विकासाचे एकाच चौकटीत सामावलेले मनोहारी चित्र. काळेश्वराच्या दर्शनासाठी येणाऱ्या भाविकांसाठी हा पूल केवळ एक दळणवळणाचा मार्ग ठरणार नाही, तर गोदावरीच्या सौंदर्याचा आणि काळेश्वराच्या आध्यात्मिक वातावरणाचा अनुभव देणारा एक महत्त्वाचा दुवा ठरण्याची शक्यता आहे. श्रावणाच्या पहिल्या दिवशी टिपलेले हे दृश्य एक गोष्ट अधोरेखित करते- काळेश्वराची श्रद्धा जुनी पण त्याच्यापर्यंत पोहोचणारी वाट नव्या नांदेडच्या वैभवाची!



## सं पा द की य

# सत्ताधीशांचा ’झगमगाट’ आणि सर्वसामान्यांचा अंधार : १२ वर्षांच्या कारभाराचा पंचनामा

सत्ता, संपत्ती आणि जाहिरातींच्या झगमगाटामागे देशातील भीषण वास्तव किती काळ दडपून ठेवणार, हाच आजचा सर्वात मोठा प्रश्न आहे. गेल्या १२ वर्षांपासून केंद्रात आणि राज्यात भाजपप्रणीत सरकार सत्तेत आहे. ’अच्छे दिन’चे स्वप्न दाखवून आणि विकास, पारदर्शकता व सुशासनाच्या गप्पा मारून सत्तेवर आलेल्या या व्यवस्थेचे हे १२ वे वर्ष आहे. परंतु, एका दशकाहून अधिक काळानंतर आज देशाच्या आणि राज्याच्या मूलभूत स्थितीचे अवलोकन केले, तर समोर येणारे चित्र केवळ चिंताजनक नाही, तर संतापजनक आहे. नवीन संसद भवन, पंतप्रधानांचे भव्य निवासस्थान, मंत्री आणि अधिकाऱ्यांच्या आलिशान गाड्या, प्रशासकीय इमारतींची वारंवार होणारी महागडी रंगरंगुटी आणि फर्निचरच्या नूतनीकरणावर तुघलकी पद्धतीने होणारा उधळपट्टीचा खर्च—एकीकडे हा ’व्हिजिबल’ झगमगाट सुरू असताना, दुसरीकडे मात्र सामान्य नागरिक महागाई, बेरोजगारी, ढासळलेली आरोग्य यंत्रणा आणि शिक्षण क्षेत्रातील दुरवस्थेच्या गर्तेत भरडला जात आहे. याला प्रशासकीय अपयश म्हणायचे की धोरणात्मक बेफिकीरी?

**महागाईची झळ आणि बेरोजगारीचा विस्फोट**

गेल्या १२ वर्षांत महागाईवर नियंत्रण मिळवण्यात सरकारला पूर्णपणे अपयश आले आहे, हा केवळ विरोधकांचा आरोप राहिलेला नाही, तर सर्वसामान्यांच्या स्वयंपाकघरातील सत्य आहे. घरगुती गॅस सिलिंडर, पेट्रोल—डिझेल, खाद्यतेल, अन्नधान्य, आणि दैनंदिन गरजेच्या वस्तूंचे भाव गगनाला भिडले आहेत. एवढेच नव्हे, तर वीज बिलात झालेली भरमसाठ वाढ आणि बस, रेल्वे व विमानांच्या प्रवासातील तिकीटवाढ यामुळे मध्यमवर्गीय आणि गरीब कुटुंबांचे बजेट पूर्णपणे कोलमडले आहे. ’जीएसटी’ च्या नावाखाली अगदी लहानातील लहान वस्तूवर आणि सेवेवर टॅक्सचा प्रचंड बोजा लादला गेला आहे. सोन्याचे दर रोज नवे विक्रम प्रस्थापित करत आहेत, तर दुसरीकडे

हाताला काम नाही अशी स्थिती आहे.

नोटाबंदीच्या अत्यंत घाईगडबडीत आणि अपरिपक्वतेने घेतलेल्या निर्णयामुळे देशातील सूक्ष्म, लघू आणि मध्यम उद्योग उद्ध्वस्त झाले. कोट्यवधी लोकांचे रोजगार एका रात्रीत गेले. हा धक्का सावरण्याआधीच कोरोनासारख्या भीषण महासाथीचे संकट आले. कोरोनाच्या काळात लाखो सर्वसामान्यांचे उद्योगधंदे कायमचे बंद पडले, नोकऱ्या गेल्या आणि लाखो कुटुंबे रस्त्यावर आली. आज नोटाबंदी आणि कोरोनाच्या दुहेरी फटक्यातून सर्वसामान्य माणूस सावरलेला नाही. सुशिक्षित तरुण हातामध्ये पदव्या घेऊन फिरत आहेत, पण रोजगाराच्या संधी उपलब्ध नाहीत. देशातील बेरोजगारीचा दर गेल्या अनेक दशकांतील उच्चांकावर पोहोचला आहे. मग प्रश्न असा उपस्थित होतो की, महागाई आणि बेरोजगारी नियंत्रित ठेवण्याची जबाबदारी नक्की कोणाची आहे? हे सत्ताधाऱ्यांचे थेट अपयश नाही काय?

**प्रशासनाचा नक्षा बदलला,**

**पण आरोग्य आणि शिक्षणाचा दर्जा कुडला!**

शासकीय तिजोरीतून करदात्यांच्या पैशांची ज्या पद्धतीने उधळपट्टी सुरू आहे, ते पाहता या सरकारचे प्राधान्यक्रम नेमके काय आहेत, असा गंभीर संशय येतो. आमदारांचे, खासदारांचे, मंत्र्यांचे आणि मुख्यमंत्र्यांचे भत्ते वेगाने वाढवले जातात. सनदी अधिकाऱ्यांच्या आणि प्रशासकीय कर्मचाऱ्यांच्या पगारात मोठी वाढ होते. मंत्र्यांच्या आणि अधिकाऱ्यांच्या केबिनचे नूतनीकरण, एसी बदलणे, आणि आलिशान गाड्यांची खरेदी करण्यासाठी बजेटमध्ये निधीची कधीच कमतरता नसते. परंतु, हीच तत्परता आणि हाच निधी आरोग्य किंवा शिक्षण क्षेत्रासाठी का उपलब्ध होत नाही?

जिल्हा पातळीवरील मोठ्या सरकारी रुग्णालयांची स्थिती पाहिली तर भीषण वास्तव समोर येते. लाखो लोकसंख्येचा भार असलेल्या जिल्ह्याच्या ठिकाणी अवघे एकच एक्स—रे मशीन, एकच एमआरआय मशीन, एकच सीटी स्कॅन आणि एक—दोन

यांच्या ’सत्यम शिवम सुंदरम’ या चित्रपटासाठी गाण्याचे ध्वनिमुद्रण करून मुकेश अमेरिकेच्या दैन्यावर गेले होते. २७ ऑगस्ट १९७६ रोजी अमेरिकेतील डेट्रॉइट येथे त्यांचे आकस्मिक निधन झाले. त्यांच्या निधनाची बातमी समजताच राज कपूर यांनी, आज माझा आवाज कायमचा हरणाला, अशी हृदयस्पर्शी प्रतिक्रिया दिली. मुकेश यांच्या निधनाने हिंदी चित्रपटसृष्टीने एक महान पार्श्वगायक गमावला.

मुकेश यांना त्यांच्या कारकिर्दीत अनेक पुरस्कार आणि सन्मान मिळाले. ’रजनीगंधा’ चित्रपटातील ’कई बार यूँ ही देखा है’ या गीतासाठी त्यांना राष्ट्रीय चित्रपट पुरस्कार मिळाला. तसेच त्यांना चार वेळा शैली बदलल्या, तंत्रज्ञान बदलले; परंतु मुकेश यांच्या स्वरांची मोहिनी मात्र आजही कायम आहे. काही गायक काळाच्या ओघात विस्मृतीत जातात; पण काही स्वर काळावर मात करून अजरामर होतात. मुकेश हे अशाच अजरामर स्वरांचे गायक होते. त्यांच्या आवाजात असा एक स्वर नव्हता; तो भावनांचा स्पर्श होता. त्यांच्या गाण्यामधून व्यक्त होणारा दर्द, प्रेम आणि जीवनाचे तत्त्वज्ञान आजही रसिकांना अंतर्मुख करते. काळ बदलला, संगीताच्या शैली बदलल्या, तंत्रज्ञान बदलले; परंतु मुकेश यांच्या स्वरांची मोहिनी मात्र आजही कायम आहे. काही गायक काळाच्या ओघात विस्मृतीत जातात; पण काही स्वर काळावर मात करून अजरामर होतात. मुकेश हे अशाच अजरामर स्वरांचे गायक होते. त्यांच्या आवाजात भारतीय मनातील सुख—दुःख, प्रेम—विरह आणि जीवनातील असंख्य भावनांचे प्रतिबिंब उमटले होते. म्हणूनच मुकेश आज आपल्यात नसले तरी त्यांचा आवाज प्रत्येक पिढीला पुन्हा पुन्हा आपलासा वाटतो. अजरामर स्वरांना मृत्यू नसतो; ते गीतांच्या रूपाने सदैव जिवंत राहतात. स्मृतिदिनी या महान, अजरामर पार्श्वगायक मुकेश यांना भावपूर्ण आदरांजली!

**रयाम ठाणेदार**  
**दौंड, जिल्हा पुणे**  
**मो. ९९२२५४६२९५**

## अजरामर पार्श्वगायक मुकेश!



केले. १९४५ मध्ये ’पहली नजर’ या चित्रपटातून मुकेश यांना पार्श्वगायक म्हणून मोठी संधी मिळाली. या चित्रपटातील ’दिल जलता है तो जलने दो’ हे गीत अत्यंत लोकप्रिय झाले. या गाण्यावर कुंदनलाल सहगल यांच्या गायनशैलीचा प्रभाव जाणवत होता. मात्र मुकेश यांनी पुढे स्वतःची स्वतंत्र शैली विकसित केली. १९५८ मध्ये प्रदर्शित झालेल्या ’यहूदी’ चित्रपटातील ’ये मेरा दीवानापन है’ या गीताने मुकेश यांच्या गायकीला नवी दिशा दिली. या गीतातून त्यांचा स्वतंत्र, भावपूर्ण आणि दर्दभरा आवाज रसिकांसमोर ठळकपणे आला. त्यानंतर त्यांच्या कारकिर्दीने वेग घेतला. ’मेला’, ’अंदाज’ यांसारख्या चित्रपटांतील त्यांच्या गीतांनी त्यांना लोकप्रियतेच्या शिखरावर नेले.

मुकेश आणि राज कपूर यांचे नाते हिंदी चित्रपटसृष्टीच्या इतिहासातील एक अजरामर पर्व आहे. राज कपूर यांच्या पडद्यावरील व्यक्तिमत्त्वाला मुकेश यांच्या आवाजाने एक वेगळी भावनिक ओळख मिळवून दिली. ’आग’, ’बसंत’, ’आवाज’, ’श्री ४२०’, ’परवरीश’, ’अनाडी’,

## विमुक्त जमातींचा १८७१ ते २0२६पर्यंतचा प्रवास : गुन्हेगार ठरवलेल्या जमातींपासून ते नागरिकत्वाच्या शोधापर्यंत

## भारताच्या सामाजिक इतिहासातील सर्वात मोठ्या अन्यायांपैकी एक अन्याय म्हणजे भटक्या, अर्धभटक्या आणि विमुक्त जमातींना ब्रिटिशांनी जन्मतः गुन्हेगार ठरवणे हा होय. १८७१ साली ब्रिटिश सरकारने क्रिमिनल ट्राइब्स ॲक्ट लागू केला आणि शेकडो जमातींना सामूहिक गुन्हेगार घोषित केले. या कायद्यामुळे लाखो लोकांचे जीवन उद्ध्वस्त झाले. स्वातंत्र्यानंतर १९५२ मध्ये हा कायदा रद्द झाला, पण त्यांचा कलंक मात्र संपला नाही. आज २०२६ मध्येही अनेक विमुक्त जमातींना संशयित नागरिक म्हणून जगावे लागते, ही भारतीय लोकशाहीची वेदनादायी वस्तुस्थिती आहे.

**१८७१ : गुन्हेगारीचे कायदेशीर शिक्षामोर्तव**

ब्रिटिश राजवटीने स्थिर शेतीप्रधान समाजाला सत्य मानले, तर भटक्या जीवनपद्धतीकडे संशयाने पाहिले. व्यापारी, पशुपालक, कलावंत, दगडकाम करणारे, वाहतूक करणारे आणि पारंपरिक कौशल्यांवर जगणाऱ्या अनेक जमातींना गुन्हेगार म्हणून नोंदवले गेले. जन्माला आलेले मूलही गुन्हेगार म्हणून सरकारी नोंदीत दाखल होत असे. गाव सोडण्यासाठी पोलिसांची परवानगी आवश्यक असे. ही शिक्षा व्यक्तीला नव्हे तर संपूर्ण समुदायाला होती.

या कायद्याचा उद्देश गुन्हेगारी रोखणे नसून भटक्या समाजावर नियंत्रण ठेवणे हा होता. ब्रिटिश प्रशासनाला कर वसुली, पोलिस नियंत्रण आणि श्रमशक्तीचे व्यवस्थापन सोपे व्हावे म्हणून या जमातींना वसाहतींमध्ये डांबण्यात आले. अनेक ठिकाणी सक्तीची मजुरी घेतली गेली. त्यामुळे हा कायदा केवळ फौजदारी कायदा नव्हता; तो सामाजिक गुलामीचे साधन होता.

**स्वातंत्र्य आणि अपूर्ण मुक्ती**

भारतीय राज्यघटनेने समानता, स्वातंत्र्य आणि प्रतिष्ठेचे अधिकार दिले. त्यामुळे क्रिमिनल ट्राइब्स ॲक्ट राज्यघटनेच्या मूलभूत तत्वांशी विसंगत ठरत होता. अखेर १९५२ मध्ये हा कायदा रद्द करण्यात आला आणि या समुदायांना विमुक्त घोषित करण्यात आले. परंतु केवळ कायदा रद्द झाला; पुनर्वसन, जमीन, शिक्षण, रोजगार आणि सामाजिक पुनर्स्थापना यासाठी सर्वंकष कार्यक्रम राबवला गेला नाही. त्याहून गंभीर बाब म्हणजे अनेक राज्यांनी हॉबिच्युअल ऑफिडर्स ॲक्ट लागू केले. कायद्याची भाषा व्यक्तीपर्यंत मर्यादित असली तरी पोलिसांच्या नजरेत पूर्वीच्या गुन्हेगार जमाती संशयितच राहिल्या. आजही चोरी किंवा इतर गुन््यांच्या तपासात प्रथम संशय या समुदायांवर जातो, असे अनुभव अनेक ठिकाणी ऐकायला मिळतात.

**शिक्षण, आरोग्य आणि उपजीविका**  
विमुक्त जमातींमधील साक्षरता राष्ट्रीय सरासरीपेक्षा कमी आहे. स्थलांतरित जीवनशैली, गरिबी, वस्ती नसणे, शाळांमधील भेदभाव आणि निवासव्यवस्थेचा अभाव यामुळे मुलांचे शिक्षण लवकर खंडित होते. आरोग्याच्या बाबतीत मातामृत्यू, बालकुपोषण, व्यसनधीनता, असुरक्षित कामे आणि आरोग्यसेवांपर्यंत मर्यादित पोहोच या समस्या गंभीर आहेत. पारंपरिक व्यवसायांवर आधुनिक बाजारपेठ, यांत्रिकीकरण आणि शहरीकरणाचा परिणाम झाला. दगडकाम, जनावरांचा व्यापार, लोककला, फिरती विक्री, टोपल्या बनवणे यांसारख्या व्यवसायांचे उत्पन्न घटले. परिणामी मोठा समुदाय असंघटित मजुरीकडे ढकलला गेला.

**आयोगांनी दाखवलेले वास्तव**  
रेणके आयोग (२००८) आणि इटाते आयोग (२०१८) यांनी विमुक्त, भटक्या आणि अर्धभटक्या जमातींची दारिद्र्य, निरक्षरता, बेघरपण, जमीनविहीनता आणि सामाजिक बहिष्काराची स्थिती स्पष्ट केली. त्यांनी स्वतंत्र धोरण, अचूक जनगणना, शैक्षणिक सुविधा, निवास, आरोग्य आणि उपजीविका कार्यक्रमांची शिफारस केली. परंतु या शिफारशांची अंमलबजावणी मर्यादित राहिली.

**संविधानात स्थान कुठे?**  
विमुक्त जमातींची सर्वात मोठी समस्या म्हणजे त्यांचे स्वतंत्र संवैधानिक स्थान नाही. काही जमाती अनुसूचित जातींमध्ये, काही अनुसूचित जमातींमध्ये, काही इतर मागासवर्गात तर काही राज्यनिहाय स्वतंत्र वर्गात टाकल्या गेल्या. त्यामुळे एकसंध धोरण तयार झाले नाही. जनगणनेतही त्यांची स्वतंत्र नोंद नसल्याने त्यांच्या लोकसंख्येचा आणि वास्तविक स्थितीचा अचूक अंदाज उपलब्ध नाही.

**समकालीन सामाजिक चळवळींची दिशा**  
महाराष्ट्रासह देशभरातील विमुक्त संघटना आता गुन्हेगार जमाती ही ओळख नाकारून वासाहतिक अन्यायाचे बळी अशी नवी ओळख मांडत आहेत. आरक्षणातील स्वतंत्र हिस्सा, स्वतंत्र संवैधानिक अनुसूची, जमीन हक्क, शिक्षण आणि सन्मान्य नागरिकत्व या मागण्या अधिक तीव्र होत आहेत. या चळवळींनी विमुक्त प्रश्नाला सामाजिक न्यायाच्या राष्ट्रीय चर्चेत आणले आहे.

**समकालीन अनुरीत प्रश्न**  
आज विमुक्त जमातींसमोर तीन मूलभूत प्रश्न उभे आहेत.

कलंकाचा प्रश्न: कायदा रद्द झाला तरी सामाजिक स्मृतीतील गुन्हेगारपण टिकून आहे. अदृश्यतेचा प्रश्न: स्वतंत्र जनगणना नसल्याने धोरणासाठी आवश्यक माहिती उपलब्ध नाही. हक्कांच्या विखुरलेपणाचा प्रश्न: विविध संवैधानिक वर्गांमध्ये विभागणी

झाल्याने सामूहिक राजकीय शक्ती कमी पडते.

**भविष्यातील वाटचाल**

विमुक्त जमातींसाठी राष्ट्रीय स्तरावर स्वतंत्र जनगणना, भटक्या लोकांसाठी पोर्टबल शिधापत्रिका व आरोग्य सुविधा, निवासी शाळा व उच्च शिक्षणासाठी विशेष शिष्यवृत्ती, जमीन व घरकूल कार्यक्रम, पोलिस नोंदींचे पुरावलोकन आणि भेदभावविरोधी कायदेशीर यंत्रणा निर्माण करणे अत्यावश्यक आहे.

या समुदायांच्या विकासाकडे दानधर्म म्हणून नव्हे तर ऐतिहासिक न्याय म्हणून पाहिले पाहिजे.

**स्वातंत्र्याचा अपूर्ण प्रवास**  
१८७१ मध्ये ब्रिटिशांनी या जमातींना गुन्हेगार बनवले; १९५२ मध्ये भारताने त्यांना विमुक्त केले; पण २०२६ मध्येही त्यांचा सन्मानपूर्ण नागरिकत्वाचा प्रवास पूर्ण झालेला नाही. स्वातंत्र्याच्या अमृतकाळात भारताने स्वतःला प्रश्न विचारण्याची वेळ आली आहे. ज्यांना राज्याने कधीकाळी अन्यायाने गुन्हेगार ठरवले, त्यांना आपण खऱ्या अर्थाने समान नागरिक म्हणून स्वीकारले आहे का ?या प्रश्नाचे प्रामाणिक उत्तर शोधल्याशिवाय भारतीय लोकशाहीची सामाजिक न्यायाची प्रतिज्ञा पूर्ण होणार नाही.



**डॉ. विनायक लफ्कर,**  
**सहाय्यक प्राध्यापक व**  
**विभागप्रमुख, समाजशास्त्र**  
**विभाग, वाराणसी.**  
**मो.: ८८०६८०६३६२**





# ‘डिजिटल अरेस्ट’ सारखा प्रकार नाहीच; सायबर फसवणूक झाल्यास तातडीने १९३० वर तत्काळ संपर्क साधा – मुख्यमंत्री

## ‘डिजिटल अरेस्ट’ सायबर जनजागृती लघुपटाचे आणि ‘१९३० महाराष्ट्र सायबर अँथम’चे लोकार्पण

मुंबई : लोकअपेक्षा न्युज

सायबर गुन्हेगारांकडून पोलीस, सीबीआय किंवा न्यायाधीशांच्या नावाने नागरिकांना भीती दाखवून, घाबरवून फसवणूक केली जाते. त्यामुळे नागरिकांनी अशा कोणत्याही प्रकारांना बळी न पडता सायबर फसवणूक झाल्यास तातडीने ‘१९३०’ या सायबर हेल्पलाईन क्रमांकावर संपर्क साधावा, असे आवाहन मुख्यमंत्री देवेंद्र फडणवीस यांनी केले.

सहाद्री अतिथीगृह येथे महाराष्ट्र सायबरच्या वतीने आयोजित कार्यक्रमात मुख्यमंत्री देवेंद्र फडणवीस यांच्या हस्ते ‘डिजिटल अरेस्ट’ या सायबर जनजागृती लघुपटाचे आणि ‘१९३० महाराष्ट्र सायबर अँथम’चे लोकार्पण करण्यात आले. यावेळी ते बोलत होते. यावेळी राज्यमंत्री

डॉ. पंकज भोयर, गृह विभागाचे अपर मुख्य सचिव मनिषा म्हैसकर, मुख्यमंत्री यांचे अपर मुख्य सचिव लोकेश चंद्र, मुख्यमंत्री यांचे प्रधान सचिव डॉ. श्रीकर परदेशी, पोलीस महासंचालक सदानंद दाते, अतिरिक्त पोलीस महासंचालक (सायबर) संजय शिन्ने, मुख्यमंत्री यांचे गुंतवणूक सल्लागार कौस्तुभ धवसे, महाराष्ट्र सायबर सेलचे प्रमुख यशस्वी यादव उपस्थित होते.यावेळी लघुपट व १९३० महाराष्ट्र सायबर अँथम मध्ये योगदान देणारे कलाकार आशिष विद्यार्थी, पंकज त्रिपाठी, शरद केळकर, सोनाली बेंद्रे, जावेद जाफरी, गायिका सुनिधी चौहान, अभिषेक बॅनर्जी, मंगेश देसाई, समय रैना आदी कलाकार उपस्थित होते.

मुख्यमंत्री देवेंद्र फडणवीस म्हणाले की, सायबर



फसवणुकीनंतरचा ‘गोल्डन अवर’ अत्यंत महत्त्वाचा असून, या काळात तक्रार नोंदविल्यास फसवणुकीची रक्कम रोखण्याची किंवा परत मिळविण्याची शक्यता अधिक असते. मात्र नागरिकांकडून तक्रार नोंदविण्यास तीन ते पंधरा दिवसांचा विलंब

झाल्यास पैसे अनेक खात्यांमधून वळविले जातात आणि त्यांची रिकव्हरी अत्यंत कठीण होते. त्यामुळे फसवणूक झाल्याचे लक्षात येताच विलंब न करता १९३० वर संपर्क साधणे आवश्यक आहे. मोबाईल, ऑनलाइन व्यवहार, विविध

पेमेंट गेटवे आणि डिजिटल माध्यमे ही दैनंदिन जीवनाचा अविभाज्य भाग झाली आहेत. तंत्रज्ञानामुळे जीवन सुलभ झाले असले, तरी त्याचबरोबर नागरिक सायबर गुन्हांना बळी पडण्याची शक्यताही वाढली आहे. या पाश्र्चभूमीवर सायबर गुन्हेगारांचा

मुकाबला करण्यासाठी पोलिस यंत्रणेला आधुनिक तंत्रज्ञानाचा प्रभावी वापर करण्यासोबतच नागरिकांमध्ये मोठ्या प्रमाणावर जनजागृती करणे आवश्यक असल्याचे, मुख्यमंत्री देवेंद्र फडणवीस यांनी यावेळी नमूद केले. सायबर गुन्हेगारांकडून पार्सलमध्ये हुज्र सापडल्याचे सांगणे, ओटीपी फ्रॉड, बनावट फोन कॉल, पोलीस अथवा सीबीआयच्या नावाने धमकावणे अशा विविध क्लृप्त्यांचा वापर केला जातो. स्क्रीनवर खाकी वर्दीतील व्यक्ती, पोलीस अधिकारी किंवा न्यायाधीशांचे रूप पाहून सामान्य नागरिक घाबरून जातो आणि त्यातून फसवणुकीला बळी पडतो. त्यामुळे अशा कोणत्याही दबावाला किंवा भीतीला बळी न पडण्याचे आवाहन मुख्यमंत्री श्री.

फडणवीस यांनी केले. मुख्यमंत्री देवेंद्र फडणवीस म्हणाले की, सायबर गुन्हे रोखण्यासाठी जनजागृती हा सर्वात प्रभावी उपाय असून कलाकार, अभिनेते आणि गायकांच्या माध्यमातून हा संदेश नागरिकांपर्यंत अधिक प्रभावीपणे पोहोचू शकतो, असे मुख्यमंत्री फडणवीस म्हणाले. ‘डिजिटल अरेस्ट’ या ४२ मिनिटांच्या जनजागृती चित्रपटासह विविध क्लिपस आणि रीलसच्या माध्यमातून सोशल मीडियावर व्यापक अभियान राबवून हा संदेश प्रत्येक नागरिकापर्यंत पोहोचविण्याची गरज आहे. आर्टिफिशियल इंटेलिजन्समुळे व्हॉईस क्लोनिंग, डीपफेक तसेच बनावट ऑडिओ आणि व्हिडिओ तयार करण्याचे नवे आव्हान निर्माण झाले आहे. या

आव्हानांचा सामना करण्यासाठी महाराष्ट्र सायबरकडून सुरू असलेले कार्य प्रशंसनीय असून, भविष्यातही सर्वांच्या सहकार्याने व्यापक सायबर जनजागृती मोहीम यशस्वी होईल, असा विश्वास मुख्यमंत्री श्री. फडणवीस यांनी यावेळी व्यक्त केला.

कार्यक्रमात यावेळी महाराष्ट्र सायबर सेलचे प्रमुख यशस्वी यादव यांनी भविष्यातील महाराष्ट्र सायबर सेफ प आणि आशा कॉल बोट’ या प्रकल्पाची माहिती सादरीकरणाद्वारे दिली. मुख्यमंत्री देवेंद्र फडणवीस यांच्या हस्ते ‘डिजिटल अरेस्ट’ या सायबर जनजागृती लघुपटयत आणि ‘१९३० महाराष्ट्र सायबर अँथम’ मध्ये योगदान देणाऱ्या कलाकारांचा सत्कार करण्यात आला. यावेळी कलाकारांनी मनोगत व्यक्त केले.

## वॉक फॉर वॉटर’मधून महाराष्ट्रात जलसंधारणाची लोकचळवळ अधिक बळकट – मृद व जलसंधारण मंत्री संजय राठोड

मुंबई : लोकअपेक्षा न्युज

माती वाचवणे, पाणी जपणे आणि जलसंधारणाच्या कार्याला व्यापक लोकसहभागाची जोड देण्याच्या उद्देशाने आयोजित करण्यात आलेल्या ‘महा वॉकेथॉन – वॉक फॉर वॉटर’ला राज्यभर उत्स्फूर्त प्रतिसाद मिळाला. राज्यातील ३६ जिल्ह्यांत एकाचवेळी झालेल्या या उपक्रमात तीन लाखांहून अधिक नागरिक सहभागी झाले. या सहभागातून जलसंधारणाचा संदेश महाराष्ट्राच्या कानाकोपऱ्यात पोहोचला, असे मृद व जलसंधारण मंत्री संजय राठोड यांनी सांगितले. जलसंधारण हा केवळ शासनाचा विषय नसून प्रत्येक नागरिकाच्या भवितव्याशी निगडित विषय आहे. त्यामुळे जलसंधारणाच्या कामांना लोकचळवळीचे स्वरूप देण्याच्या उद्देशाने ‘वॉक फॉर वॉटर’चे आयोजन करण्यात आले. या उपक्रमाला मिळालेला उत्स्फूर्त प्रतिसाद हा महाराष्ट्रातील जनतेची जलसंधारणाबाबतची जागरूकता आणि सहभागाची

भावना अधोरेखित करणारा आहे, असे मंत्री राठोड यांनी सांगितले. प्रत्येक सहभागीने तीन किलोमीटर अंतर चालत जलसंधारणाचा संदेश दिला. तीन लाखांहून अधिक नागरिकांच्या सहभागातून हा सामूहिक प्रवास पूर्ण झाला. ही केवळ आकडेवारी नसून माती आणि पाणी संवर्धनासाठी महाराष्ट्राच्या जनतेने व्यक्त केलेली सामूहिक बांधिलकी आहे, असेही त्यांनी नमूद केले. मुंबईतील वरळी येथे या उपक्रमाला सुरुवात झाली. त्याचवेळी राज्यातील ३६ जिल्ह्यांत नागरिकांनी मोठ्या संख्येने सहभाग घेतला. विद्यार्थी, युवक, महिला, शेतकरी, कर्मचारी, महाविद्यालयीन तरुणाई तसेच विविध सामाजिक घटकांनी उत्स्फूर्त सहभाग नोंदविला. विशेषतः युवकांचा सहभाग हा या उपक्रमाची महत्त्वाची जमेची बाजू ठरली.

**जलसंधारणाच्या योजनांना लोकसहभागाची जोड**

राज्यात ‘जलयुक्त शिवार अभियान २.०’, ‘गाळमुक्त धरण, गाळयुक्त शिवार’, ‘अमृत सरोवर’, प्रधानमंत्री कृषी

सिंचन योजना आदी विविध माध्यमांतून जलसंधारणाची कामे राबविण्यात येत आहेत. या योजनांच्या उद्देशांची माहिती जनतेपर्यंत पोहोचविण्यासोबतच जलसंधारणाच्या कामांमध्ये लोकसहभाग वाढविण्यासाठी ‘वॉक फॉर वॉटर’ प्रभावी माध्यम ठरले आहे.पावसाचे पाणी अडविणे, जमिनीत मुरविणे, भूजल पुनर्भरण वाढविणे, जलस्रोतांचे संवर्धन करणे आणि मातीची धूप रोखणे यासाठी नागरिकांनी सक्रिय सहभाग घेणे आवश्यक आहे. शासनाच्या प्रयत्नांना लोकसहभागाची जोड मिळाल्यास जलसंधारणाची कामे अधिक परिणामकारक आणि शाश्वत होतील, असे मंत्री संजय राठोड यांनी सांगितले.

**जलसंधारण अभियानाला जनसहभागाचे बळ**

१५ ऑगस्ट २०२६ ते २६ जानेवारी २०२७ या कालावधीत राज्यात ‘जलसंधारण अभियान’ राबविण्यात येत आहे. या अभियानाच्या माध्यमातून गावागावांत जलसंधारण, पाणलोट विकास, जलस्रोतांचे

पुनरुज्जीवन, गाळ काढणे, भूजल पुनर्भरण आणि मृदसंवर्धनाच्या कामांना गती देण्यात येणार आहे. तसेच अभियानादरम्यान काही निवडक गावांमध्ये जलशोषक खड्डे तयार करण्याचे उद्दिष्ट देण्यात येणार आहे. ‘महा वॉकेथॉन – वॉक फॉर वॉटर’ला मिळालेला प्रतिसाद या अभियानाला निश्चितच नवे बळ देणारा आहे. एका दिवसाच्या उपक्रमापुरता मर्यादित न राहता जलसंधारणाचा संदेश प्रत्येक गावापर्यंत आणि प्रत्येक कुटुंबापर्यंत पोहोचविण्यासाठी सर्वांनी सहभागी व्हावे, असे आवाहन मंत्री संजय राठोड यांनी केले. ‘माती वाचली तर शेती वाचेल, पाणी जपले तर भविष्यातील पिढ्यांचे जीवन सुरक्षित होईल. जलसंधारणाची जबाबदारी शासनासोबतच समाजाचीही आहे. ‘वॉक फॉर वॉटर’मधून महाराष्ट्राने दिलेला संदेश आता प्रत्यक्ष कृतीत उतरवून जलसंधारणाची लोकचळवळ अधिक व्यापक करूया,’ असे मंत्री राठोड यांनी सांगितले.

# महिला आर्थिक सक्षमीकरणास प्राधान्य; ‘उमेद’मुळे ग्रामीण अर्थव्यवस्थेला नवी चालना मिळणार – मुख्यमंत्री फडणवीस

## कृषी अवजार बँक, कृषी निविष्टा केंद्रांसह महिलांच्या हातात शेतीची यंत्रे

मुंबई : लोकअपेक्षा न्युज

ग्रामीण महिलांना केवळ बचत गटांपुरते मर्यादित न ठेवता त्यांना शेती, व्यवसाय आणि उद्योजकतेच्या मुख्य प्रवाहात आणण्याचा प्रभावी प्रयत्न राज्य शासन विविध माध्यमातून करत आहे. महाराष्ट्र राज्य ग्रामीण जीवनोन्नती अभियान अर्थात ‘उमेद’च्या माध्यमातून सक्षमीकरणाचे हे काम ग्रामीण भागात यशस्वीपणे व्यापक स्वरूपात सुरू आहे. आधुनिक शेती तंत्रज्ञानाचा वापर, कृषी निविष्टांची उपलब्धता आणि विविध व्यवसायांच्या माध्यमातून ग्रामीण महिलांना शाश्वत उत्पन्नाचे साधन मिळत असून, त्यांच्या आर्थिक स्वावलंबनाला नवी दिशा मिळत असल्याचे प्रतिपादन मुख्यमंत्री देवेंद्र फडणवीस यांनी केले.

‘उमेद’ अभियानांतर्गत कृषी अवजार बँक आणि कृषी निविष्टा केंद्र हे दोन महत्त्वाचे उपक्रम राबविण्यात येत आहेत. अल्पभूधारक महिला शेतकऱ्यांना महागडी कृषी यंत्रे स्वतः खरेदी न करता भाडेतत्त्वावर उपलब्ध करून देणे, हा कृषी अवजार

बँकेचा प्रमुख उद्देश आहे. **४०८ कृषी अवजार बँकांची उभारणी** वर्ष २०२४-२५ आणि २०२५-२६ या कालावधीत राज्यातील ३४ जिल्ह्यांमधील ३५१ तालुक्यांत ४०८ कृषी अवजार बँका स्थापन करण्यात आल्या आहेत. त्याचा सुमारे ४० हजार ८०० महिला शेतकऱ्यांना प्रत्यक्ष लाभ झाला आहे. या अवजार बँकांमध्ये विविध कृषिपूरक अवजारांसह ट्रॅक्टरचीही सुविधा उपलब्ध आहे. महिला स्वयंसहाय्यता समूह, ग्राम संघ, प्रभाग संघ तसेच महिला शेतकरी उत्पादक कंपन्यांच्या माध्यमातून या अवजार बँकांचे व्यवस्थापन केले जाते. त्यामुळे या सुविधा केवळ यंत्रसामग्री उपलब्ध करून देणाऱ्या केंद्रांपुरत्या मर्यादित न राहता समुदायाच्या मालकीच्या आणि व्यवस्थापनाखालील कृषी सेवा केंद्रे म्हणून विकसित होत आहेत.

**शेतीचा खर्च कमी; उत्पादकतेला हातभार** महागडी कृषी यंत्रे खरेदी करण्याची गरज नसल्याने महिला शेतकऱ्यांचा भांडवली खर्च कमी होत आहे. पेरणी, आंतरमशागत



आणि कापणीसारखी कामे आधुनिक यंत्रांच्या साहाय्याने वेळेत पूर्ण होत असल्याने शेतीतील कार्यक्षमता वाढण्यास मदत होत आहे. त्याचबरोबर अवजारे भाड्याने देण्याच्या माध्यमातून समुदाय आधारित स्वयंसहाय्यता समूहांमधील मिळत आहे. अवजार बँकांच्या व्यवस्थापन, देखभाल आणि वाहतुकीमुळे स्थानिक पातळीवर रोजगाराच्या संधीही निर्माण होत आहेत. त्यामुळे एका उपक्रमातून महिला शेतकरी, बचत गट आणि स्थानिक ग्रामीण अर्थव्यवस्था अशा अनेक घटकांना लाभ मिळत आहे.

**५४ महिला उत्पादक कंपन्यांकडून कृषी निविष्टांचा**

**पुर्ववटा** कृषी निविष्टांच्या क्षेत्रातही ‘उमेद’च्या माध्यमातून महिलांना नवी संधी उपलब्ध झाली आहे. राज्यातील ५४ महिला शेतकरी उत्पादक कंपन्यांकडे बियाणे व खत विक्रीसाठी आवश्यक परवाने उपलब्ध आहेत. या माध्यमातून सुमारे ५४ हजार महिला सभासदांना सेवा दिली जात आहे.

महिला शेतकरी उत्पादक कंपन्या आपल्या सभासदांची मागणी एकत्रित करून मोठ्या प्रमाणावर बियाणे, खते आणि इतर कृषी निविष्टांची खरेदी करतात. सामूहिक खरेदीमुळे दर्जेदार उपलब्ध करून देण्यास

मदत होत आहे. परिणामी शेतकऱ्यांचा निविष्टांवरील खर्च आणि बाजारपेठेवरील अवलंबित्व कमी करण्याच्या दिशेनेही या उपक्रमाची वाटचाल सुरू आहे. **रेशन दुकानापासून वीट निर्मितीपर्यंत** ‘उमेद’ अभियानाने महिलांच्या आर्थिक सक्षमीकरणाला कृषी क्षेत्रापुरते मर्यादित न ठेवता विविध व्यवसायांपर्यंत विस्तार दिला आहे. राज्यात स्वयं-सहाय्यता समूहांच्या माध्यमातून रेशन दुकाने, सिमेंट एजन्सी, वीट निर्मिती, केरोसीन एजन्सी आणि टाईल्स निर्मिती यांसारखे व्यवसायही महिलांकडून चालविले जात आहेत. ३२ स्वयं-सहाय्यता समूहांमधील ५८ महिला रेशन दुकाने, तर एका स्वयं-सहाय्यता समूहातील २३ महिला सिमेंट विक्रीचा व्यवसाय सांभाळत आहेत. वीट निर्मिती व्यवसायात कार्यरत आहेत. याशिवाय दोन महिला केरोसीन एजन्सी, तर दोन महिला टाईल्स निर्मितीच्या व्यवसाय चालवत आहेत.

**बचत गटातून उद्योजकतेकडे**

‘उमेद’च्या माध्यमातून ग्रामीण महिलांचा प्रवास बचत आणि कर्जाच्या चौकटीपलीकडे जाऊन उद्योजकतेकडे होत आहे. व्यवसाय व्यवस्थापन, वित्तीय समावेशन आणि बाजारपेठेशी जोडणी यासाठी संस्थात्मक पाठबळ मिळत असल्याने महिलांची निर्णयक्षमता आणि आर्थिक स्वावलंबन वाढत आहे. ग्रामीण भागातच रोजगार आणि नियमित उत्पन्नाच्या संधी उपलब्ध झाल्याने महिलांच्या कौटुंबिक उत्पन्नाला हातभार लागत आहे. त्याचवेळी गावातील नागरिकांनाही आवश्यक वस्तू आणि सेवा स्थानिक पातळीवर उपलब्ध होत आहेत. महिला स्वयंसहाय्यता समूहांची सामूहिक ताकद, आधुनिक कृषी तंत्रज्ञान आणि उद्योजकतेला संस्थात्मक पाठबळ यांचा संगम घडवून ‘उमेद’ अभियान ग्रामीण महिलांना आर्थिकदृष्ट्या सक्षम करण्याबरोबरच गावच्या अर्थव्यवस्थेलाही बळकटी देत आहे. शेतीतील यांत्रिकीकरणापासून व्यवसायाच्या व्यवस्थापनापर्यंत महिलांचा वाढता सहभाग हा ग्रामीण महाराष्ट्राच्या बदलत्या आर्थिक चित्राचा महत्त्वपूर्ण भाग ठरत आहे.

## श्रीराम फायनान्सच्या तगाद्यामुळे युवकाची आत्महत्या

नांदेड : लोकअपेक्षा न्युज

चारचाकी वाहनाच्या थकीत हप्त्याची रक्कम तात्काळ भरण्याचा सतत तगादा लावल्यामुळे सिडको येथील संधाजी चौक परिसरात राहणाऱ्या प्रबुद्ध मगरे (वय २८ वर्षे) या युवकाने बुधवारी, २६ ऑगस्ट रोजी रात्री ११ वाजण्याच्या सुमारास राहत्या घरी गळफास घेऊन आत्महत्या केल्याची घटना घडली. सर्वत्र बोकाळलेल्या फायनान्सच्या जाळ्यात पुन्हा एक बळी गेला आहे.

प्रबुद्ध मगरे यांनी सन २०२३ मध्ये पुणे येथील श्रीराम फायनान्स कंपनीच्या भुमकर चौक, वाकड शाखेतून कर्ज घेऊन चारचाकी वाहन खरेदी केले होते. सुरुवातीच्या काळात त्यांनी जवळपास २ वर्षे कंपनीचे नियमित हप्ते भरले. मात्र, सन २०२५ मध्ये मुंबई-पुणे मार्गावर त्यांच्या वाहनाला अपघात झाला. या अपघातात वाहनाचे मोठ्या प्रमाणात नुकसान झाले.अपघातास कारणीभूत असलेल्या वाहनचालकाविरुद्ध पोलिसांत तक्रार देऊन गुन्हाही दाखल करण्यात आला होता. त्यानंतर वाहनाचा इन्शुरन्स क्लेम करण्यात आला. सन २०२६ मध्ये वाहनाची दुरुस्ती करण्यात आली. वाहन दुरुस्तीसाठी जवळपास ४ महिन्यांचा कालावधी लागल्याने ते पुणे येथील गैरमज्ध्ये होते. परिणामी या काळात वाहनापासून मिळणारे उत्पन्न पूर्णपणे बंद झाले

थकीत हप्त्यांची रक्कम भरण्यासाठी काही दिवसांची मुदत द्यावी, अशी विनंती प्रबुद्ध यांनी वाकड, पुणे येथील श्रीराम फायनान्स कंपनीच्या शाखाधिकाऱ्यांकडे केली होती. मात्र, तडजोडीसाठी किमान २ लाख रुपये भरावेच लागतील, अन्यथा वाहन रस्त्यावरून ओढून नेण्यात येईल, अशी धमकी कंपनीकडून देण्यात आल्याचा आरोप आहे. इतकेच नव्हे तर गेल्या आठवड्यापासून सातत्याने मोबाइलवर फोन करून पैसे भरण्यासाठी तगादा लावला जात असल्याचेही सांगण्यात येत आहे. दरम्यान, बुधवारी २६ ऑगस्ट रोजी सायंकाळी श्रीराम फायनान्स कंपनीच्या प्रतिनिधीने प्रबुद्ध यांना मोबाइलवरून संपर्क केला. यावेळी प्रबुद्ध यांनी गुरुवारी, २७ ऑगस्ट रोजी पुण्यात येऊन कंपनीच्या वरिष्ठ अधिकाऱ्यांची प्रत्यक्ष भेट घेऊन पैसे भरणार असून वाहन मोकळे करून घेणार असल्याचे सांगितले. मात्र, त्यानंतरही फायनान्स कंपनीच्या प्रतिनिधीकडून तगादा सुरूच राहिल्याचे कुटुंबीयांकडून सांगण्यात आले. या आर्थिक तणावातून प्रबुद्ध यांनी बुधवारी रात्री राहत्या घरी गळफास घेऊन आत्महत्या केली. प्रबुद्ध अशोक मगरे याच्या पश्चात आई, वडील, २ मुली, १ मुलगा व भाऊ, भावजय असा मोठा परीवार आहे.





# नेपाळच्या रसुवा जिल्ह्यात ग्लेशियर कोसळून महाप्रलय

१६० हून अधिक जणांचा मृत्यू, १३३ भारतीयांसह ७५० नागरिक बेपत्ता

५,२०० मीटर उंचीवरून बर्फ अन् खडकांचा महाकाय ढिगारा खोऱ्यात कोसळला; बचावकार्य वेगाने सुरू, भारताकडून मदत

काठमांडू :

नेपाळमधील रसुवा जिल्ह्यात अचानक आलेल्या भीषण फ्लॅश फ्लडमुळे (आकस्मिक पूर) प्रचंड विनाश झाला आहे. ग्लेशियरचा (हिमनदी) एक महाकाय भाग तुटून कोसळल्यामुळे आलेल्या या प्रलयात आतापर्यंत १६० हून अधिक लोकांचा मृत्यू झाला आहे, तर १३३ भारतीय नागरिकांसह ७५० हून अधिक लोक बेपत्ता आहेत. घटनेची माहिती मिळताच नेपाळ प्रशासनाने वेगाने बचावकार्य सुरू केले असून भारत सरकारही मदतकार्यात पूर्ण सहकार्य करत आहे.

५,२०० मीटर उंचीवरून कोसळला बर्फाचा डोंगर

उपग्रह छायाचित्रांनुसार (Satellite Images), सुमारे ५,२०० मीटर उंचीवर असलेला ग्लेशियरचा खालचा भाग अचानक तुटला आणि जवळपास १,२०० मीटर खाली खोऱ्यात कोसळला. या घटनेमुळे बर्फ, खडक आणि जड मलब्याचा प्रचंड वेगाने वाहणारा 'आइस-रॉक अव्हलॉंच' (Ice-Rock Avalanche) निर्माण



भूकंप की सिस्मिक एनर्जी?

बुधवारी (२६ ऑगस्ट) घडलेल्या या प्रलयानंतर सुरुवातीला भूकंपाचे शॉकवेव्ह्स हेच या दुर्घटनेचे कारण असल्याचा संशय होता. मात्र, अमेरिकन भूवैज्ञानिक सर्वेक्षण एजन्सी आणि नेपाळचे भूवैज्ञानिक प्रकाश पोखरेल यांच्या विश्लेषणानुसार, प्रचंड प्रमाणात बर्फ आणि खडक एकाच वेळी कोसळल्यामुळे निर्माण झालेली 'सिस्मिक एनर्जी' ही भूकंपासारखी नोंदवली गेली असावी. त्यामुळे प्रत्यक्ष भूकंपामुळे ग्लेशियर तुटला की हवामान बदलामुळे, याचा अधिक तपास सुरू आहे.

झाला. हा मलबा आणि पाणी प्रचंड वेगाने नदीच्या पात्रात

आल्याने रसुवा भागात अचानक अत्यंत विनाशकारी पूर आला.

ग्लेशियर कोलॅप्स म्हणजे काय?

ग्लेशियर म्हणजे पर्वतावर हजारो वर्षांपासून साचलेला बर्फाचा प्रचंड साठा, जो अत्यंत हळू गतीने पुढे सरकत असतो. वाढते तापमान, अतिवृष्टी, खडकांची होणारी धूप किंवा भूगर्भातील हालचालींमुळे जेव्हा ग्लेशियरचा एखादा भाग अस्थिर होतो, तेव्हा तो प्रचंड वेगाने

खाली कोसळतो. उंचीवरून पडताना हा बर्फ आपल्यासोबत माती, मोठे खडक आणि मलबा घेवून येतो. यालाच 'ग्लेशियर कोलॅप्स' किंवा 'आइस-रॉक अव्हलॉंच' म्हटले जाते.

सध्या प्रभावित भागात अडकलेल्या नागरिकांना सुरक्षित स्थळी हलवण्यासाठी युद्धपातळीवर प्रयत्न सुरू असून बेपत्ता लोकांचा शोध घेतला जात आहे.

## वेळेत या, काम करा... नसेल जमणार तर घरी बसा!

नव्या लेडी कलेक्टर जयश्री जैन यांचा कडक फतवा, अधिकाऱ्यांचे धाबे दणाणले

सर्वच राज्यांतील आणि जिल्ह्यांतील कलेक्टोरेटमध्ये शिस्त अन् गती आणण्यासाठी अशाच 'धडक' प्रशासनाची गरज; सक्ती जिल्ह्यातील 'ई-ऑफिस' अन् १० वाजेच्या आदेशाने कामचुकारांचे धाबे दणाणले!

सक्ती (छत्तीसगडमधील) :

छत्तीसगडमधील सक्ती जिल्ह्याची सूत्रे हाती घेताच नव्या महिला जिल्हाधिकारी जयश्री जैन यांनी प्रशासनाला असा काही दणका दिला आहे की, वर्षानुवर्षे खुर्च्या उबवणाऱ्या अधिकाऱ्यांचे आणि कर्मचाऱ्यांचे धाबे दणाणले आहेत. पदभार स्वीकारताच त्यांनी घेतलेल्या पहिल्याच आढावा बैठकीत प्रशासनातील मरगळ इटकून टाकत वेळेवर या आणि काम करा, अन्यथा कारवाईला सामोरे जा, असा थेट इशारा दिला आहे.

सकाळी १० ची डेडलाईन;

संगणक चालवणे अनिवार्य!

सरकारी कार्यालयांमध्ये अधिकारी-कर्मचारी उशिरा येणे आणि जनतेला ताटकळत ठेवणे ही सार्वत्रिक बाब झाली आहे. मात्र, जयश्री जैन यांनी या कामचुकारपणावर पहिला प्रहार केला आहे. सकाळी ठीक १० वाजता कार्यालयात हजेरी हवीच, अशी सक्त ताकीद देतानाच, केवळ ऑफिसवर अवलंबून न राहता अधिकाऱ्यांनी स्वतः 'ई-ऑफिस' प्रणाली शिकून फायलींचा निपटारा करावा, असा फतवा त्यांनी काढला आहे.

सर्व जिल्ह्यांमध्ये अशाच

कडक प्रशासनाची गरज!

सक्ती जिल्ह्यात लेडी कलेक्टरने दाखवलेला हा बाणा केवळ एका जिल्हापुरता मर्यादित न राहता,



देशभरातील आणि राज्यातील सर्वच जिल्हाधिकारी कार्यालयांत राबवला जाणे काळाची गरज आहे.

जनतेची पिळवणूक थांबणार: महसूल, नामांतरण, खाते विभाजन आणि पेन्शन यांसारख्या सामान्य कामांसाठी सर्वसामान्य नागरिकांना महिनोन्महिने सरकारी कार्यालयांचे उंबरठे झिजवावे लागतात. योजनांचा गतीने अंमलबजावणी: पीएम आवास, आयुष्मान भारत आणि पीएम सूर्यघर योजना कागदावर न राहता थेट लाभार्थ्यांपर्यंत पोहोचण्यासाठी अधिकाऱ्यांमध्ये असाच धाक असणे आवश्यक आहे.

तक्रारींचा तातडीने निपटारा: सीएम हेल्पलाइन आणि लोकसेवा हमी कायद्यांतर्गत अर्ज रखडवणाऱ्या अधिकाऱ्यांना घरचा रस्ता दाखवला तरच प्रशासनात पारदर्शकता येईल. कोण आहेत या धडक कारवाई करणाऱ्या IAS जयश्री जैन?

२०१६ च्या बॅचच्या आयएसएस

अधिकारी असलेल्या जयश्री जैन या मूळच्या जिंदी आणि कर्तबगार अधिकारी म्हणून ओळखल्या

जातात. विश्रामपूरसारख्या भागातील सरकारी शाळेतून प्राथमिक शिक्षण पूर्ण करून उच्च शिक्षणात विद्यापीठात प्रथम येथेच्या मान त्यांनी मिळवला होता. २००५ मध्ये राज्य प्रशासकीय सेवेतून करिअरची सुरुवात करत पदोन्नतीने त्या IAS बनल्या. सूरजपूरच्या पहिल्या महिला IAS बिलासपूरच्या अपर कलेक्टर आणि राज्य ग्रामीण आजीविका मिशनच्या व्यवस्थापकीय संचालक म्हणून त्यांनी यापूर्वी आपल्या कामाचा छाप पाडला आहे. सक्ती जिल्ह्यात पदभार घेताच त्यांनी बायोमेट्रिकल वेस्ट, पावसाळापूर्वी आपली व्यवस्थापन आणि महसूल प्रकरणांच्या निपटार्याबाबत दिलेल्या आक्रमक निर्देशांमुळे संपूर्ण प्रशासकीय यंत्रणा अलर्ट मोडवर आली आहे.

आता तरी महाराष्ट्रमह इतर राज्यातील जिल्हाधिकारी धडा घेणार का?

सक्ती जिल्ह्याच्या या मॉडेलप्रमाणेच राज्यातील प्रत्येक जिल्ह्यात जेव्हा जिल्हाधिकारी अशा प्रकारे आक्रमक होऊन ई-ऑफिस आणि १० वाजताच्या हजेरीचा बडगा उगारतील, तेव्हाच खऱ्या अर्थाने 'लोकशाही' आणि 'सुशासन' प्रत्यक्षात येईल. जनतेची कामे न करणाऱ्या कामचुकार अधिकाऱ्यांचे धाबे दणाणल्याशिवाय प्रशासन विजेसारखे धावणार नाही, हेच जयश्री जैन यांच्या या पहिल्याच धडक निर्णयाने सिद्ध केले आहे!

राजकारणी, उद्योगपती आणि माध्यमं यांची झालीय का युती?

जिथे 'पेड न्युज'चा बाजार चालतो, तिथे 'लोकअपेक्षा' सत्याचा आवाज उठवतो!

आम्ही फक्त मथळे छापत नाही, तर बातमीमागची खरी बातमी शोधतो!

ना कुणाची बाजू, ना कुणाचा अजेंडा... जनतेच्या प्रश्नांसाठी आमचा लढा!

# लोकअपेक्षा

आम्ही देतो बातमी मागील बातमी...

- पत्रकारितेसंदर्भात असे अनेक प्रश्न आज सर्वसामान्यांना छळत आहेत...
- पण बदलत्या परिस्थितीतही सच्ची पत्रकारिता करणारे,
- निर्भीड, निःपक्ष, तटस्थ आणि वैचारिक वसा पुढे नेणारे एकमेव व्यासपीठ!



- ☑ सर्व वयोगटातील वाचकांसाठी... जनतेच्या प्रश्नाला वाचा फोडणारे सर्वांगीण साप्ताहिक!
- ☑ समाजकारण व राजकारण: सामाजिक-राजकीय प्रश्नांची सखोल व वैचारिक चर्चा.
- ☑ आरोग्य: सुदृढ जीवनासाठी तज्ज्ञांचे मार्गदर्शन.
- ☑ स्पर्धा परीक्षा मार्गदर्शन: तरुणांच्या उज्ज्वल भविष्यासाठी हक्काचे व्यासपीठ.
- ☑ स्त्रियांची विविध सदरे: महिलांच्या कलागुणांना आणि कर्तृत्वाला वाहिलेली विशेष पाने.

नांदेड येथून प्रकाशित होणारे आपले हक्काचे साप्ताहिक!

लोकअपेक्षा (सा. मराठी)  
आम्ही देतो बातमी मागील बातमी...

📍 प्लॉट नं. 01, अभिजीत नगर, तरोडा (बु.) नांदेड-431605  
✉ lokapeksha70@gmail.com, rajeshwarpalamkar84742@gmail.com  
☎ +91 9422363333